

वर्षम् - ७१

अङ्कः - ३

पौषमासः

विक्रमाब्दः २०७७

युगाब्दः ५१२२

जनवरी, २०२१

ISSN 2249-698X

भारती

संस्कृत-मासपत्रिका

एकस्याः प्रतेः १५/-

वार्षिक-शुल्कम्

१५०/-

पञ्चवार्षिकशुल्कम्

७००/-

आजीवनसदस्यता

(१५ वर्षाणि)

२१००/-

प्रकाशन प्रत्येक माह की १ तारीख



देशे मकरसंक्रान्तौ तिलदानादिकर्मभिः ।
सप्ताश्वरथसंचारी पूज्यते हि दिवाकरः ॥



विषय-सूची

क्र.सं.	विषयः	निबन्धकारः	पृष्ठ-संख्या
१	सम्पादकीयम्	प्रोफेसर श्रीकृष्णशर्मा	४
२	व्याकरणशास्त्रे शब्दार्थस्वरूपविचारः	डॉ. जगदीशप्रसाद जाटः	५
३	लिख नूतनविषयेषु हि बहुसंस्कृतलेखान्	डॉ. स्नेहलता शर्मा	७
४	संस्कृतशिक्षणे नवप्रवृत्तयः	डॉ. कुलदीपसिंहः	८
५	श्रीरामः मानुषः प्राकृतो यथा	सोहनलाल शर्मा	१२
६	आध्यात्मिकसुभाषितानि	डा. नाथूलालसुमनः	१७
७	अथ हेडगेवार-चरितम्	वेणीमाधव गो. धर्माधिकारी	१८
८	प्रेरकप्रसङ्गशतकम्	श्रीमती आराधना धर्माधिकारी	१९
९	नूतनकाव्यपृषताः	डॉ. हर्षदेवमाधवः	२०
१०	पुस्तकसमीक्षा	म.म. देवर्षिकलानाथशास्त्री	२२
११	वैदिकयुगे शासनव्यवस्था	कैलाशचन्द्र बुनकरः	२४
१२	अथर्ववेदीयोपनिषदां वैशिष्ट्यम्	डॉ. शिवांगना शर्मा	२६
१३	मोदी सम्पूर्णदेशे त्रिरङ्गः	प्रोफेसर ताराशंकरशर्मा 'पाण्डेयः'	२८
१४	नारी-स्तम्भः	डॉ. राजेश्वरी भट्टः	३०
१५	आयुर्वेद-स्तम्भः	प्रो. बनवारीलालगौडः	३२

पाठकेभ्यो निवेदनम्

संस्कृतसुधियः पाठकाः निवेद्यन्ते यद् भारत्यां प्रकाशिताः शोधलेखाः, सामयिकनिबन्धाः, कविताः, कथाः, विनोदवार्ताः, लघुनाट्यकृत्यादयो भवद्भ्यः कथं रोचन्ते ? स्वविचारयुक्तपत्राणि निम्नलिखितसङ्केतोपरि संप्रेष्यानुगृह्यन्तु- सम्पादक, 'भारती' संस्कृतमासिक, भारतीभवन, बी-१५, न्यू कॉलोनी, जयपुर-३०२००१

दूरभाषः ०१४१-२३७९०१४, मो. ९७८३१०५६९९

(धनादेश/चैक/ड्राफ्ट केवल 'भारती' के नाम से ही भेजें- प्रबन्ध सम्पादक)

भारती

संस्कृत-मासपत्रिका

संस्थापकौ

स्व. उमाकान्तकेशव आपटे (बाबा साहब आपटे)

स्व. श्रीगिरिराजशास्त्री (दादाभाई)

सम्पादकमण्डलम्

भारतीयसंस्कृतप्रचारसंस्थानम्

संरक्षकाः

श्रीश्यामशरणदेवाचार्यः

(निम्बार्कपीठं सलेमाबादः)

स्वामी रामभद्राचार्यः

(चित्रकूटः)

स्वामी अवधेशानन्दगिरिः

(हरिद्वारम्)

महन्तः गोविन्ददेवगिरिः

(पुणे)

स्वामी राघवाचार्यवेदान्ती

(अग्रपीठं रेवासा)

स्वामी संवित् सोमगिरिः

(बीकानेरम्)

महन्तः प्रतापपुरी

(तारातरामठं बाडमेरम्)

श्रीदामोदरदासमोदी (जयपुरम्)

प्रधानसम्पादकः
देवर्षिकलानाथशास्त्री

सम्पादकः
प्रोफेसर श्रीकृष्णशर्मा

प्रबन्धसम्पादकः
सुदामा शर्मा

सहसम्पादकौ
प्रोफेसर सुरेन्द्रकुमारशर्मा
शिवशरणनाथत्रिपाठी

सहायकसम्पादकः
डॉ. स्नेहलता शर्मा

अध्यक्षः
प्रोफेसर शङ्करप्रसादशुक्लः

उपाध्यक्षौ
डॉ. नाथूलालसुमनः
डॉ. नन्दसिंहनरूकाः

सचिवः
डॉ. सुधीरकुमारशर्मा

सहसचिवः
कृष्णकुमारशर्मा

व्यवस्थापकः
राजीवदाधीचः
9352030291

कार्यालयः

बी-15, भारतीभवनम्

न्यू कॉलोनी, जयपुरम् (राज.)

ई-मेल sanskritbharti09@gmail.com

वेबसाईट : www.bhartipatrika.org

वर्षम् 71 अङ्कः -3

पौषमासः

विक्रमाब्दः 2077

जनवरी, 2021

एकस्याः प्रतेः 15/-

वार्षिकशुल्कम् 150/-

पञ्चवार्षिकशुल्कम् 700/-

आजीवनसदस्यताशुल्कम् 2100/- (15 वर्षाणि)

गणिते ब्रह्मगुप्तो वै राजस्थानस्य गौरवम्

... प्रोफेसर श्रीकृष्णशर्मा

विष्णुगुप्तस्य पौत्रो जिष्णुगुप्तस्य पुत्रश्च ब्रह्मगुप्तः प्रसिद्धः खगोलविद् गणितज्ञश्चासीत्। अस्य विदुषो जन्म इदानीन्तने राजस्थाने जालोर जनपदे महाकवि माघस्य जन्मभूमौ “भीनमाल” नगरे 598 ख्रीष्टाब्दे समभूदिति मन्यते। ब्रह्मगुप्तस्थितिकाले ‘भीनमाल’ नगरं गुर्जर प्रदेशस्य राजधानी आसीत्। तदानीम् उज्जयिनी अपि गुर्जरप्रदेशस्य प्रसिद्धा नगरी आसीत्। तत्रोज्जयिन्यां भारतदेशस्य बृहत्तमा खगोलीय-वेधशाला (Astronomical Observatory) स्थिताऽऽसीत्। महान् वैज्ञानिको ब्रह्मगुप्तस्तस्या अन्तरिक्षप्रयोगशालाया अध्यक्ष आसीत्।

अस्य विदुषो ग्रन्थद्वयं प्रथमस्ति- ‘ब्राह्म-स्फुटसिद्धान्तः’ ‘खण्ड-खाद्यकश्चे’ ति। ‘ब्राह्म-स्फुट-सिद्धान्त’ ग्रन्थस्य रचना ख्रीष्टाब्दस्य 628 तमे वर्षे सञ्जाता। अस्मिन् ग्रन्थे चतुरविंशतिरध्यायाः सन्ति। तेषु द्वादशतमोऽध्यायो ‘गणिताध्यायः’ अष्टादशोऽध्यायश्च ‘कुट्टकाध्यायः’ वर्तते। कुट्टकाध्यायो नाम ‘बीज-गणितम्’ इति। श्रूयते यत् ‘खलीफा मंसूरः’ अस्य ग्रन्थस्य ‘अरबी’ भाषायामनुवादम् अकारयत् ‘अस्सिन्ध हिन्द’ इति नाम्ना। डॉ. कोलब्रुकोऽस्य ग्रन्थस्यांग्लभाषायाम् अनुवादमकरोत्। विश्वस्य जगतोऽयं प्रथमो ग्रन्थो मन्यते यस्मिन् ‘शून्यम्’ इति स्वतन्त्रोऽङ्को मतः। अस्मिन्नेव ग्रन्थे ‘एकविंशति’ तमे ‘गोलाध्याये’ भूगोल-खगोल-सम्बद्धाः परिभाषा अपि प्रदत्ताः।

‘खण्ड-खाद्यक’ ग्रन्थस्य रचनाऽनेन वैज्ञानिक-विदुषा 665 तमे ख्रीष्टाब्दे विहितेति प्रमाप्यते। दशाध्यात्मकोऽयं ग्रन्थो यस्मिन् खगोल-गणित शास्त्रयोः निष्पत्तिः। ग्रन्थस्यास्यापि ‘अरबी’ भाषायाम् अनुवादः ‘अल् अर्कन्द’ इति नाम्ना सञ्जात आसीत्।

मध्यकालिकोऽलबरूनी-महोदयो ब्रह्मगुप्तस्य ग्रन्थस्मरणं कुर्वन् तदीय-शून्यसम्बद्धान् गणितीय-

सिद्धान्तानपि सस्मार। ब्रह्मगुप्तो हि प्रथमो विद्वान्, यो हि गणित-सिद्धान्तान् ज्योतिषे प्रायुङ्क्त। सोऽवादीत् यदन्तरिक्षं पृथ्वी च गोलकमेव। अयमेव स वैज्ञानिको विद्वान् यश्चन्द्र-सूर्यग्रहणयोः खगोलीयघटनानां निश्चायकतिथीनां गणन-पद्धतेः प्रसङ्गवशादचीकथत् यद् मानवशरीरं पृथिवीं प्रति तस्मादेव प्राकृतिकबलकारणा-दवनमितं भवति, यस्मात् कारणात् जलं निम्नगतिकं प्रवहति। अयमेव सिद्धान्तोऽग्रे गत्वा ‘गुरुत्वाकर्षण’ सिद्धान्ततया प्रस्फुटो जातः।

राजस्थानस्य दैनिक समाचारपत्रेणापि प्रकाशितं यद् ‘भीनमाल’ नगरमेवेतादृशं वर्तते यत्र शिलालेखेषु इदम्प्रथमतया ‘शून्यम्’ (Zero) इत्यस्य प्रयोगोऽ-वलोक्यते। गणितीय-प्रस्तकानां प्रख्यातो लेखकः (आंग्लदेशीयः) राबर्ट कप्लानमहोदयः।

‘The nothing that is : A natural History of Zero’ नाम्नि सद्यः प्रकाशिते पुस्तके (पृ.सं. 68-75) लिखति- ‘गणितशास्त्रे’ ‘Zero’ इत्यस्याविष्कारकाः मन्यमानाः बेबिलानियन अथवा अरबवासिनो ये आसन् तेभ्योऽपि प्रागेव ब्रह्मगुप्तरचिते ‘ब्राह्मस्फुट सिद्धान्त’ ग्रन्थे ‘शून्यस्य’ ‘नकारात्मक-अंकगणनायाश्च समुल्लेखः’ इति।

सोऽयं ब्रह्मगुप्तो भिन्नमालकाचार्यः (भीनमालस्य विद्वान्) गणितशास्त्रं सर्वोच्चशिखरं प्रापयन् ‘गणक-चक्रचूडामणिः’ इत्युपाधिना विभूषित आसीत्। एतादृशो गणितिकोऽथ खगोलविद् वैज्ञानिको ‘ब्रह्मगुप्तः’ जालोरजनपदान्तर्गत-भीनमाल-नगरे लब्धजनिरासीद् इति राजस्थानीयानां कृते महद् गौरवास्पदम्।

व्याकरणपीठाध्यक्षचरः, जगद्गुरु-रामानन्दाचार्य-
राजस्थान-संस्कृत-विश्वविद्यालयः, जयपुरम्
दूरभाषाङ्काः 8386943655

व्याकरणशास्त्रे शब्दार्थस्वरूपविचारः

□ डॉ. जगदीशप्रसाद जाटः

व्याकरणशास्त्रं शब्दशास्त्रम्। अतो व्याकरणस्य मुख्यं प्रयोजनं शब्दानुशासनम्। अनुशिष्यन्तेऽसाधु-शब्देभ्यो विविच्य ज्ञाप्यन्तेऽनेनेति करणल्युङन्ततया शास्त्रपदेन सामानाधिकरण्यमिति भाव इति उद्घोत-कारेण 'शब्दस्य किं स्वरूपमिति' विचारप्रसङ्गे महाभाष्य-पस्पशाह्निके विचारितं निर्णीतञ्च तात्त्विकं विवेचनमेव प्रमाणत्वेनाङ्गीक्रियते शाब्दिकैः। तत्र गो-शब्दमुपलक्ष्य शब्दस्वरूपं सिद्धान्तितं भाष्यकारेण। अथ गौरित्यत्र कः शब्द इति प्रश्नमुद्भाव्य द्रव्यस्य क्रियाया गुणस्याकृतेश्च शब्दत्वमाशङ्क्य निराकृत्य च 'येनोच्चारितेन सास्नालाङ्गूलककुदखुरविषाणिनां संप्रत्ययो भवति स शब्दः' अथवा 'प्रतीतपदार्थको लोके ध्वनिः' इत्युच्यते इति वाक्यद्वयेन शब्दस्य स्वरूपं प्रतिपादितं भाष्यकारेण।

“तपरस्तत्कालस्य” इति सूत्रभाष्ये यद्यपि ध्वनिस्फोटयोर्भेदो निरूपितो दृश्यते, तथापि अत्राभेदेन व्यवहारेऽपि न दोषः, द्रव्यादयो न शब्दवाच्या इति तात्पर्यादिति कैयटः। तपरसूत्रभाष्ये (पा. 1.1.69) ध्वनिस्फोटयोर्विषये भाष्योक्तिर्विद्यते -

‘ध्वनिः स्फोटश्च शब्दानां ध्वनिस्तु खलु लक्ष्यते।

अल्पो महाश्च केषाञ्चिदुभयं तत्स्वभावतः॥’

ध्वनिः शब्दस्य व्यञ्जकः प्रकाशकः स्फोटश्च व्यङ्ग्यो भवति। शब्दस्य ध्वनिस्फोटात्मकं स्वरूपं महाभाष्ये सङ्केतरूपेण वाक्यपदीये च विस्तरेण व्यवस्थापितं दृश्यते।

स च स्फोटात्मकः शब्दो व्याकरणनिकाये नित्यः इति स्वीक्रियते। यथोक्तं भाष्यकोरण- ‘अइउण्’ इति

सूत्रभाष्ये ‘नित्याश्च शब्दाः। नित्येषु च शब्देषु कूटस्थै-रविचालिभिर्वर्णैर्भवितव्यमनपायोपजनविकारिभिः’ अस्मिन् भाष्यवचने शब्दनित्यत्वं नित्यस्य स्वरूपञ्च निरूपितं विद्यते। ‘वृद्धिरादैच्’ सूत्रभाष्ये च शब्दस्य नित्यत्वात् संज्ञासंज्ञिनोरितरेतराश्रयत्वदोषनिवृत्तिः ‘सिद्धं तु नित्यशब्दत्वात्’ इति वार्तिकाशयेन विहिता।

‘श्रोत्रोपलब्धिर्बुद्धिनिर्ग्राह्यः प्रयोगेणाभि-ज्वलित आकाशदेशः शब्दः’ इति ‘अइउण्’ सूत्रभाष्ये शब्दस्य निर्दिष्टलक्षणेनापि शब्दस्य नित्यत्वं सिध्यति। श्रोत्रेन्द्रियेण ज्ञानं यस्य, बुद्ध्या नितरां ग्रहीतुं योग्यः, उच्चारणेनाभि-प्रकाशितो यो यस्याकाशोऽधिकरणं वर्तते स शब्दो भवतीति बोध्यम्। अनेन शब्दलक्षणेनापि शब्दो नित्य एवास्तीत्यवगम्यते। कथम्? उच्चारणश्रवणादि-प्रयत्न-क्रियायाः क्षणप्रध्वंसित्वात्। एकैकवर्णवर्तिनी वाक् इति महाभाष्यप्रमाणत्वात्। प्रतिवर्णं वाक् इति महाभाष्य-प्रमाणत्वात्, प्रतिवर्णं वाक् परिणमते, अतस्तस्या एवानित्यत्वं गम्यते, न च शब्दस्येति।⁽¹⁾

शब्दानां चतुष्टयी प्रवृत्तिः -

‘ऋलृक्’ इति सूत्रभाष्ये शब्दानां चतुष्टयी प्रवृत्तिर्भवतीति भाष्यकारेण सिद्धान्तरूपेण प्रतिपादितम्। ‘चतुष्टयी शब्दानां प्रवृत्तिः जाति-शब्दाः, गुणशब्दाः, क्रियाशब्दा यदृच्छाशब्दाश्चार्थाः।’ यथा घटपटादयो जातिशब्दाः। शुक्लनीलपीतादयो गुणशब्दाः। पाचकपाठकयाजकजीविकादयः क्रिया शब्दाः। डित्थकपित्थलृतकादयो वक्त्रा स्वेच्छया संनिवेशिता यदृच्छाशब्दा भवन्ति।

यद्यपि 'न्याय्यभावात्मकल्पं न संज्ञादिषु' इति वार्तिकेन वार्तिककारो यदृच्छाशब्दान् निराकरोत् तथापि भाष्यकारेण यदृच्छाशब्दाः स्वीक्रियन्ते, अर्थाद् भाष्यमतेन डित्थकपित्थलूतकादीनां यदृच्छाशब्दानां संज्ञात्वेन शास्त्रकार्यार्थं प्रवृत्तिर्भवितुमर्हतीति भावः।

अर्थस्वरूपम् - येन प्रकारेण शब्दस्य विशिष्टं स्वरूपं भवति तथैवार्थस्यापि विशिष्टं स्वरूपं विद्यते। शब्दस्योच्चारणमर्थबोधे कारणं भवति, यथोक्तं महाभाष्ये 'शब्देनोच्चारितेनार्थो गम्यते'⁽²⁾। शब्दपूर्वको ह्यर्थे संप्रत्ययः⁽³⁾। अर्थगत्यर्थः शब्दप्रयोगः अर्थं संप्रत्याय-यिष्यामीति शब्दः प्रयुज्यते।⁽⁴⁾

'अर्थस्य' विषये वार्तिककारेण भाष्यकारेण च 'तस्य भावस्त्वतलौ' इति सूत्रव्याख्यावसरे तात्त्विकं विवेचनं प्रस्तुतम्। यथा वार्तिकमस्ति 'यद्वा सर्वे भावाः स्वेन भावेन भवन्ति स तेषां भावस्तदभिधाने' अस्मिन् वार्तिके भावशब्दः त्रिधा प्रयुक्तो दृश्यते। एको भावशब्दः शब्दं निर्दिशति, द्वौ चार्थं निर्दिशतः। एकेन भावशब्दः शब्दं प्रतिनिर्दिश्यते द्वाभ्यामर्थः। यथा भाष्यकारो विमृशति किमेभिस्त्रिभिर्वर्णग्रहणैः क्रियते? यद्वा सर्वे शब्दाः स्वेनार्थे भवन्ति स तेषामर्थ इति⁽⁵⁾। अस्य भाष्य-वचनस्य व्याख्यायां कैयटेन शब्दस्य वाचकत्वमर्थस्य च वाच्यत्वं प्रतिपाद्यार्थस्य **करणत्वं** संसाधितम्। शब्दानां स्वार्थो वाच्यस्तेन भवन्ति तत्र वाचकत्वेन प्रवर्तन्त इत्यर्थः। वाच्योऽर्थः शब्दभवने करणत्वेन विवक्षितः। अर्थप्रत्यायनाय शब्दप्रयोगाद् भवत्यर्थस्य करणत्वम्⁽⁶⁾।

वाक्यपदीयकारेणार्थस्य स्वरूपमनेन प्रकारेण प्रतिपादितम् -

यस्मिंस्तूच्चारिते शब्दे यदा योऽर्थः प्रतीयते।

तमाहुरर्थं तस्यैव नान्यदर्थस्य लक्षणम्।⁽⁷⁾

यथा गोशब्दोच्चारिते सास्नालाङ्गूलककुदखुर-विषाणिरूपार्थस्य प्रतीतिर्भवति।

बौद्धार्थः - व्याकरणनिकाये शब्दार्थयोः सत्ता बुद्धौ स्वीक्रियते, अत एव अग्निशब्दोच्चारणे मुखे दाहापत्तिर्न सम्भवति। अस्मिन् विषये **भाष्यप्रमाणम्** -

बुद्धौ कृत्वा सर्वाश्चेष्टाः कर्ता धीरस्तत्त्वन्नीतिः।

शब्देनार्थान्वाच्यान्दृष्ट्वा बुद्धौ पौर्वापर्यम्⁽⁸⁾।

अर्थाद् बुद्धिविषयमेव शब्दानां पौर्वापर्यम्। इह य एव मनुष्यः प्रेक्षापूर्वकारी भवति स पश्यत्यस्मिन्नर्थेऽयं शब्दः प्रयोक्तव्यः अस्मिंस्तावच्छब्देऽयं तावद् वर्ण-स्ततोऽयं ततोऽयमिति।

बौद्धार्थत्वस्वीकारे हि वन्ध्यासुतशशशृंगादीनां बाह्यार्थशून्यत्वेऽपि बुद्धिपरिकल्पितवन्ध्यासुतादि-शब्दवाच्यार्थमादायार्थवत्त्वात्प्रातिपदिकत्वमिति नागेशभट्टः।⁽⁹⁾

शब्दार्थसम्बन्धः - वैयाकरणानां मते शब्दो नित्यः, तस्यार्थेन सह सम्बन्धोऽपि नित्यः, अतोऽर्थोऽपि नित्यः। अस्मिन् विषये महाभाष्यपस्पशाह्निके विचारितं 'सिद्धे शब्दार्थसम्बन्धे' इति वार्तिकं प्रमाणम्।

भर्तृहरिणा शब्दार्थयोः परस्परमनादियोग्यता-सम्बन्धोऽनेन प्रकारेण प्रतिपादितः -

'इन्द्रियाणां स्वविषयेष्वनादियोग्यता यथा।

अनादिरर्थैः शब्दानां सम्बन्धो योग्यता तथा।'⁽¹⁰⁾

यथा चक्षुरादीनामिन्द्रियाणां रूपादिषु स्वस्वविषयेषु अनादियोग्यता संबंधः स्वाभाविकः सम्बन्धः तथैव अर्थैः सह शब्दानामनादियोग्यतैव सम्बन्धो भवति।

शब्दार्थसम्बन्धानां नित्यत्वं कथं ज्ञायते इति प्रश्ने भाष्यकारो लोकतस्तेषां नित्यत्वं प्रतिपादयन् कथयति 'कथं पुनर्ज्ञायते सिद्धः शब्दोऽर्थः सम्बन्धश्चेति? लोकतः। यल्लोकेऽर्थमुपादाय शब्दान्प्रयुञ्जते। नैषां निवृत्तौ यत्नं कुर्वन्ति। ये पुनः कार्या भावा निवृत्तौ तावत्तेषां यत्नः क्रियते।' तद्यथा घटेन कार्यं करिष्यन् कुंभकारकुलं गत्वाह कुरु घटं कार्यमनेन करिष्यामीति। न तद्वच्छब्दान् प्रयुयुक्षमाणो वैयाकरणकुलं गत्वाह - कुरुशब्दान्प्रयोक्ष्य इति। तावत्येवार्थमुपादाय शब्दान्प्रयुञ्जते'⁽¹¹⁾ तावत्येवार्थमिति बुद्ध्या वस्तु निरूप्येत्यर्थ इति कैयटः।⁽¹²⁾ 'अनेन प्रकारेण व्याकरणशास्त्रे शब्दार्थस्वरूपं सुविचारितं दृश्यते।'

संदर्भाः -

1. ऋग्वेदादिभाष्यभूमिका - वेदनित्यत्वविचारः।

2. महाभाष्यम्, 1.1.68 सूत्रे।
3. 1.1.68 सूत्रे महाभाष्यम्।
4. 2.1.1 सूत्रे महाभाष्यम्।
5. महाभाष्यम् - 5/1/119 सूत्रे।
6. तत्रैव प्रदीपः।
7. वा. प. 2/328 सूत्रे।
8. महाभाष्यम् 'परः सन्निकर्षः संहिता' 1/4/109 सूत्रे।
9. परमलघुमञ्जूषा - शक्तिनिरूपणम्।
10. वा. प., 1/25।
11. महाभाष्यपस्पशाह्निकम्।
12. तत्रैव प्रदीपः।

एसोसिएट प्रोफेसर

स्व. श्री लक्ष्मी कुमारी बधाला गर्ल्स पी.जी. कॉलेज,
गोविन्दगढ़, चौमूं (जयपुरम्)

लिख नूतनविषयेषु हि बहुसंस्कृतलेखान्

□ डॉ. स्नेहलता शर्मा

शृणु साधक! तव जीवनपथप्रेरकवाणीम्
वद शिक्षक! जनपाठनसुकरां सुरवाणीम्।
पठ छात्रक! नवनिर्मितसुपरिष्कृतपाठान्
लिख नूतनविषयेषु हि बहुसंस्कृतलेखान्॥ लिख॥

मा श्रावय निजशंसनपरदूषणवाक्यम्
ननु गापय कृतिबोधकमतिप्रेरकगीतम्।
त्यज लेखक! भयमिश्रितगतिरोधकभावम्
हृदि धारय नवसर्जनबहुलेखनध्येयम्॥ हृदि॥

सहगन्तुकसहवाचकसहवेदकचित्तम्
अभिमन्त्रय किल वैदिकसमुपासिततत्त्वम्।

सरलात्मकनियमाहतसुरसंस्कृतभाषाम्।
कुरु लेखक! निजलेखनकृतिसाधनभूताम्॥ कुरु॥
पठनेन हि पदसङ्ग्रहमभिवर्धय नित्यम्
मननेन च पदशोधनमवधारय सर्वम्।
समकालिकरचनासु तु सुतरां चिनु गद्यम्
लिख संस्कृतमनुवादक! नितरां परिशुद्धम्॥ लिख॥
धनकामनपदलालसरहितं कुरु कार्यम्
अभिप्रेरणगुणपूजनसहितं कुरु काव्यम्।
चल सन्ततमनिशं पथि नियतं कुरु सेवाम्।
लिख लेखक! पठ पाठक! सततं स्मर ध्येयम्॥ लिख॥

सहायकसम्पादकः

संस्कृतशिक्षणे नवप्रवृत्तयः

□ डॉ. कुलदीपसिंहः

व्याकरणशास्त्रे शिक्षा इति शब्दः शिक्ष् धातोः निष्पद्यते यस्यार्थो भवति विद्योपादानमिति। शक्लृ शक्तौ, शक् मर्षणेच्छाविशेषार्थे इत्याभ्यां धातुभ्यामपि शिक्षा शब्दस्य रूपं जायते। ऋग्वेदे शिक्षणं शिक्षा इति वर्णितम् उक्तञ्च-

वयो न ये श्रेणीः पमुरोजसान्तान्दिवो

बृहतः सानुनस्परि।¹

मानवाः शिक्षायुक्ताः भूत्वा राष्ट्रस्योन्नतये प्रयत्नान् कुर्वन्तिविति ऋग्वेदे वर्णितम्-

ते अज्येष्ठा अकनिष्ठास उद्भिदोऽमध्यमासो

महसा वि वावृधुः।²

सर्वभूतेषु यया एकीभावमीक्षते सैव शिक्षा इति गीतायां वर्णितम्। ईशोपनिषदपि उच्यते-

अविद्यया मृत्युं तीर्त्वा विद्ययाऽमृतमश्नुते।³

अज्ञानात् ज्ञानं प्रति प्रवर्धनमिति शिक्षायाः लक्ष्यम्। प्राचीनकालादेव भारतीयपरम्परायां संस्कृतस्य गौरवा-स्पदं स्थानं वर्तते। संस्कृतं प्रतिक्षणं मानवहृदयं स्पृशति, प्रचोदयति च कार्याणि प्रति।

सर्वे जानन्ति यत् गुरुकुलानि संस्कृतशिक्षणस्य किं वा सर्वेषां विषयाणामध्यापनस्य केन्द्राण्यासन्। साम्प्रतमपि कतिचन प्रवर्तन्ते यत्र वेदादिपारम्परिक-शास्त्राणि पाठ्यन्ते। कालस्य परिवर्तनानुगुणं शिक्षणकेन्द्राण्यपि परिवर्तितानि। शिक्षणकेन्द्रैस्सह

शिक्षणविधयश्चापि परिवर्तिताः। इदमत्रावश्यमवधेयं यत् प्राचीनविधिभिस्साकं नूतनप्रविधयः अपि पाठने उपयुज्यन्ते। शिक्षायुक्तयश्चापि प्रयुज्यन्ते। परं परिवर्तितेऽस्मिन् समये संस्कृतशिक्षणाय केचन नवीनविधयः काश्चन नवीनप्रवृत्तयश्च प्रवर्धन्ते। तेषामपि प्रचुरतया प्रयोगः स्यादिति कोविदानामभिमतम्।

भारतशासनस्य मानवसंसाधनविकासमन्त्रालयेन (साम्प्रतं शिक्षामन्त्रालयेन) 18 नवम्बर 2015 तमेऽहनि श्री एन्. गोपालस्वामिनः अध्यक्षतायां संस्कृतभाषायाः विकासार्थम् एका समितिः घटिता। अस्याः समितेः वेदविद्यायाः विकासार्थं प्रचलितानां योजनानां समाकलनं परामर्शनञ्चेति **प्रथममुद्देश्यम्**, प्रारम्भिक-माध्यमिकोच्च-स्तरेभ्यः संस्कृतशिक्षणाय नाम-गुणात्मकपरिवर्धनाय परामर्शनमिति **द्वितीयम्** उद्देश्यम्। तदारभ्य भविष्ये दशभ्यः वर्षेभ्यः संस्कृतस्य विकासाय कार्ययोजनायाः निर्माणमिति **तृतीयमुद्देश्यम्**। आधुनिक-विषयैस्साकं संस्कृतस्याध्ययनं भवेदिति **चतुर्थमुद्देश्यम्**।

जगति विद्यमानासु भाषासु कस्याः अपि भाषायाः विकासार्थं प्रमुखतया पञ्च अपेक्षाः भवन्ति-ताश्च यथा 1. वक्ता, 2. अनुदेशः, 3. समकालिकसाहित्यमाश्रित्य ग्रन्थानां निर्माणम्, 4. प्रविधेः प्रयोगः, 5. संरक्षणम्। वस्तुतः कस्याः अपि भाषायाः जीवनं तत्प्रयोगे एव समाश्रितं भवति यदि तस्यां भाषायां सम्प्रेषणं वर्तते तर्हि सा जीवितभाषा। अर्थात् संस्कृतशिक्षणं संस्कृतमाध्य-मेनैव भवेदिति। संस्कृतमाध्यमेन सम्प्रेषणाय शिक्षकाणां दृढेच्छाशक्तिरेवापेक्षते। शासनन्तु केवलं तन्निमित्तं नियमनिर्धारणमेव कर्तुमर्हति। तस्य क्रियान्वयनं तु अस्माकमेव दायित्वम्।

1 ऋग्वेदः, 5/59/7

2 ऋग्वेदः, 5/59/6

3 ईशोपनिषद्, 11

जीवनस्य प्रत्येकं क्षेत्रे संस्कृतसाहित्यस्य दृष्टिर्वर्तते। साम्प्रतं संस्कृतस्य महत्वावश्यकता परिलक्ष्यते। प्राचीनार्वाचीनयोः मिथः सम्बन्धकल्पनाय प्राचीनग्रन्थेषु सन्निहितस्य ज्ञानस्य प्रकाशनाय नवाचाराणां नवमार्गान्वेषणाय च संस्कृतं कनिष्ठिकाधिष्ठितम्।

संस्कृतशिक्षायाः वर्तमानस्थितिः-

देशस्य विभिन्नेषु राज्येषु प्रथमकक्षायाः आरभ्य संस्कृतं वैकल्पिकभाषारूपेण पाठ्यते। केरलराज्ये प्रथमकक्षातः संस्कृतं पाठ्यते। उत्तराखण्डराज्ये तृतीयकक्षातः संस्कृतं पाठ्यते। अधिकांशराज्येषु त्रिभाषासूत्रमनुसृत्य षष्ठीकक्षातः दशमकक्षापर्यन्तं द्वितीयवैकल्पिकभाषारूपेण संस्कृतम् अध्याप्यते। साम्प्रतं देशे आहत्य पञ्चकोट्यधिकजनाः संस्कृत-मधीयानाः वर्तन्ते। अष्टसु राज्येषु संस्कृतनिदेशालयाः स्सन्ति। विंशत्युत्तरशतं सामान्यविश्वविद्यालयाः स्नातकस्तरे स्नातकोत्तरस्तरे च संस्कृतं पाठयन्ति। अष्टादशसंस्कृतविश्वविद्यालयाः पारम्परिकमहा-विद्यालयाः पारम्परिकशास्त्राणि अध्यापयन्ति। यत्र प्रायशः द्वादशलक्षधिकाः छात्राः पठन्तस्सन्ति। दश संस्कृताकादम्यः, षोडश प्राच्यानुसन्धानसंस्थानानि (ओरिएण्टल रिसर्च इंस्टीट्यूट) वर्तन्ते। षष्ट्यधिक-संस्कृतपत्रिकाः निरन्तरतया प्रकाशिताः भवन्ति। शताधिकानि अशासकीयसङ्घटनानि च कार्यरतानि सन्ति।

उच्चमाध्यमिकस्तरे सामान्यतया कलावर्गं विहाय वाणिज्य-विज्ञानादिवर्गेषु संस्कृतस्य विकल्पं छात्रेभ्यः कतिचन राज्यानि एव ददति। इयमेव स्थितिः स्नातक-स्नातकोत्तरयोरपि जायमाना अस्ति। इदमेव संस्कृत-विज्ञानयोर्मिथः असम्बद्धतायाः कारणमपि वर्तते। सङ्गणकशिक्षा, पर्यावरणं, विज्ञानं, कृषिविज्ञानं, गणितमित्यादिभिः विषयैस्साकं संस्कृतं विकल्पत्वेन

प्रस्तूयते। आंग्लशासनेऽपि संस्कृताध्यापकानां वेतनम् इतरविषयाणामध्यापकानामपेक्षया अर्द्धमेवासीत्। फलतः संस्कृतं प्रति प्रतिभावतां छात्राणाम् औदासीन्यं दृश्यते।

अतः समयानुगुणं संस्कृतस्नातकेभ्यः आजीवि-कायाः नवीनक्षेत्राणामन्वेषणपुरस्सरम् उचितवेतनस्यापि निर्धारणमनिवार्यम्। नीतिनिर्धारकाः ये वर्तन्ते तैः इदमपि अवधेयं यत् विद्यालयीयशिक्षा एव उच्चशिक्षायै च छात्राणामापूर्तिं करोति परं संस्कृत-शिक्षायाः प्रथम-सोपानभूता विद्यालयीयशिक्षा एव सर्वाधिकोपेक्षिता। आंग्लशासकाः भारते आंग्लशिक्षां प्रारब्धवन्तः। केवलं भाषान्तरेण अनुवादं कर्तुमेव संस्कृतशिक्षायाः लक्ष्यम्। फलतश्च भाषाशिक्षणस्य पाश्चात्यपद्धतिः व्याकरणा-नुवादपद्धतिः इति संस्कृत-शिक्षणाय नियोजिता।

यद्यपि इयं शिक्षणपद्धतिः संस्कृतेतरभाषासु साम्प्रतं नोपयुज्यते। परम् अनया पद्धत्या सहस्राधिकानि संस्कृतपुस्तकानि अनूदितानि फलतश्च संस्कृतं प्रति जागरूकता संवर्धिता। अत्रापि इदमेव कष्टं यत् लोकाः अनुवादं पठन्ति, न तु संस्कृतम्। संस्कृतेतरभाषासु साहित्ये अभिवृद्धिर्जायमाना वर्तते, परं संस्कृते न। साम्प्रतं सर्वेषु स्तरेषु पञ्चलक्षसंस्कृताध्यापकाः वर्तन्ते, तेषु अधिकांशतः व्याकरणानुवादविधिना सम्भूताः इति कारणतः बहवः ते संस्कृतेन सम्भाषणे अक्षमाः। संस्कृतस्य कक्षासु संस्कृतभाषायाः प्रयोगं न कुर्वन्ति, संस्कृतविभागास्सन्तोऽपि संस्कृतभाषायां नास्ति तत्र सञ्चारः। एवमेव संस्कृतविद्यालयेषु संस्कृतवातावरणमेव नास्ति।

संस्कृते यावत्यः भाषाः वर्तन्ते तासु भाषासु एव प्रश्रपत्राणि भवन्ति, उत्तराण्यपि तस्यामेव भाषायां देयानि भवन्ति। परं केवलं संस्कृतभाषा एव अपवादभूता। अतः संस्कृतमाध्यमेनैव कक्षा-कक्षेषु सम्प्रेषणं स्यात्।

प्रश्नपत्राणि तेषामुत्तराण्यपि संस्कृतभाषयैव भवेयुः। विद्यालयस्तरे संस्कृतं प्रति छात्राणामाकर्षणाय समुचितवातावरणस्य निर्माणं शिक्षकाणामुत्साहश्च नितरामपेक्षते। संस्कृतं विज्ञानस्य, प्रद्यौगिक्याः, गणितस्य, अर्थशास्त्रस्य च भाषा आसीत्। सौभाग्यात् संस्कृतप्रयोगशाला आसीत् परं दुर्भाग्यात् इदं पुरामन्दिरमभवत्। महर्षिणा अरविन्देन उक्तम्- वेदाः चिन्तनस्य विषयास्सन्ति परं संस्कृतसाहित्ये शोधस्य महत्यावश्यकता प्राचीनाधुनिकयोः परस्परं समन्वय-स्यावश्यकता वर्तते। उक्तञ्च-

पुराणमित्येव न साधु सर्वं
न चापि काव्यं नवमित्यवद्यम्।
सन्तः परीक्ष्यान्यतरद्भजन्ते
मूढः परप्रत्ययनेयबुद्धिः॥⁴

महात्मगान्धिसदृशाः महान्तः जनाः स्वकौटुम्ब-जनानपि संस्कृतभाषया व्यवहर्तुं प्रेरितवन्तः। डॉ. भीमराव अम्बेडकरमहोदयस्तु संस्कृतभाषायां वार्तालापस्य सारल्यमपि प्रकटयामास। संविधाने आधिकारिकभाषात्वेन संस्कृतस्य समर्थनमपि अकरोत्।
संस्कृतस्य विकासाय प्रस्तावितयोजना -

1. स्वातन्त्र्यात् पूर्वं स्थापितानां महाविद्यालयानां नवीकरणम्।
2. पारम्परिकपाठशालाभ्यः आर्थिकानुदानेन सह भौतिकसंसाधनानां प्रबन्धनम्।
3. संस्कृतशोधसंस्थानानां प्राच्यानुसन्धानकेन्द्राणाञ्च डिजिटल-परिवर्तनम्।
4. शास्त्रसंरक्षणयोजना- अनया योजनया शास्त्रशिक्षणप्रणाल्याम् अपेक्षितपरिवर्तनानि विधाय न्यूनातिन्यूनं त्रिभ्यः वर्षेभ्यः शास्त्राणामध्यापनं तदनन्तरञ्च उपाधिप्रदानम्

4 मालविकाग्निमित्रम् , 2

तत्र एन् गोपालस्वामिमहोदयस्य आध्यक्ष्ये रचिता एषा समितिः संस्कृतस्य विकासाय 'अष्टादशी' इति नाम्ना विशिष्टपरियोजनायाः प्रावधानं विहितवती। आसां योजनानां नामानि इत्थं सन्ति-

1. ज्ञानात्मकसाहित्यस्य अनुवादकार्यपरियोजना।
2. पाण्डुलिपीनां सम्पादनस्य प्रकाशनस्य च योजना-चतुर्दशाधिकलिपिसु लिखितानां पञ्चचत्वारिंशल्लक्ष-पाण्डुलिपीनां सम्पादनं प्रकाशनञ्च।
3. डिजिटल-ऑनलाइन संसाधनपरियोजना-संस्कृत-कार्याणां डिजिटल-प्रस्तुतीकरणम्।
4. ग्रीष्मकालिकयोजना-अवकाशे विभिन्नपाठ्यक्रमाणां सञ्चालनम्।
5. समकालिकसाहित्यपरियोजना-समसामयिकविषयेषु लेखनाय विद्वद्भ्यः प्रोत्साहनम्।
6. सांध्यकालिकपरियोजना-संस्कृतपिपठिषूणां कृते पृथक्कक्षाणां सञ्चालनम्।
7. प्रौद्योगिकी-अनुकूलनपरियोजना-संस्कृतभाषायै एप्स, OCR, सॉफ्टवेयर, फॉन्ट्स, आभासी कक्षा इत्यादीनां मूलभूतसंसाधनानां प्रबन्धनम्।
8. सङ्गणकशिक्षापरियोजना।
9. द्विवार्षिकसंस्कृतपुस्तकमेलापरियोजना।
10. संस्कृतस्य जनप्रसारयोजना (अल्पकालिकपाठ्य-क्रमाणां माध्यमेन)
11. शब्दशालापरियोजना-आधुनिकशब्दानां संस्कृतानुवादाय इयं परियोजना वर्तते।
12. दुर्लभग्रन्थानां पुनर्मुद्रणपरियोजना।
13. आवासीयप्रशिक्षणकार्यक्रमाः।
14. आधुनिकविषयैस्साकं संस्कृतस्यैकीकरण-परियोजना।

15. प्रशिक्षिता (Internship)-परियोजनायै प्रोत्साहनम्- IIT, NIIT, IISER, IIS इत्यादिषु प्रौद्योगिकीमहाविद्यालयेषु अधीयानेभ्यः छात्रेभ्यः संस्कृतसंस्थानेषु, संस्कृतमहाविद्यालयेषु च प्रशिक्षितायै प्रोत्साहनम्।

16. बालसाहित्यपरियोजना।

17. संस्कृतमाध्यमेन योगपरियोजना।

18. संस्कृतमाध्यमेन आयुर्वेदपरियोजना।

संस्कृतभाषायाः विकासाय अन्यभाषासु यथा नवप्रवृत्तयः प्रवर्तन्ते तथैव संस्कृतभाषायामपि काश्चन नवप्रवृत्तयः (New Trends) परिलक्ष्यन्ते। यथा-

1. विकिपीडिया-स्वतन्त्रः विश्वज्ञानकोषः इति नामान्तरं वर्तते। अत्र प्रायः सर्वेषां विषयाणां न्यूनाधिकं वर्णनं प्राप्यते।

2. बालिवुडगीतानां संस्कृतानुवादः- प्रसिद्धानां चलचित्रगीतानां संस्कृतानुवादेन संस्कृतभाषाव्यवहार-योग्यभाषारूपेण ज्ञायते।

3. ई-ग्रन्थाः- चित्ररूपेण रक्षितग्रन्थाः वर्तन्ते। तत्र केचन OCR (ऑप्टिकल करेक्टर रीडर) द्वारा उपलभ्यन्ते।

4. संस्कृतभाषायां लघुचलचित्राणि वर्तन्ते इतोऽपि केन्द्रियसंस्कृतविश्वविद्यालयेन त्रिशतकाधिकानि लघु-चलचित्राणि निर्मितानि।

5. भाषाप्रदर्शनी।

6. सचित्रपुस्तकप्रदर्शनम्।

7. शब्दकोषाः।

8. श्रव्यपुस्तकानि (Audio Books)।

9. संस्कृतभाषया प्रसङ्गेतरव्यङ्ग्यचित्रकल्पनम् (Memes in Sanskrit)।

10. संस्कृतवाटिका, नक्षत्रवाटिका, कालिदासवीथिका इत्यादिरूपेण परिसरनिर्माणम्।

11. भाषापरिष्कारमृदूपागमः (Language Correction Software)

12. ई-संस्कृतपत्रिकाः।

13. ई-पुस्तकालयाः।

14. आभासीयपट्टाः (Virtual Boards)

15. राष्ट्रियम् अन्ताराष्ट्रियञ्च संस्कृतसम्मेलनम्।

16. संस्कृतवार्ताः (दूरदर्शनेन, आकाशवाण्या च)

17. संस्कृतचलचित्रम्।

18. दूरदर्शने उपनिषद्गंगा, महाभारतम्, रामायणम्, चाणक्यनीतिः, विष्णुपुराणम् इत्यादीनां संस्कृत-निष्ठनाटकानां प्रसारणम्।

इत्यनेन प्रकारेण संस्कृतभाषायाः विकासयात्रा-मभिलक्ष्य अधुना यावत् ये नवीनोपागमाः योजनाश्च नव्यप्रवृत्तिरूपेण प्रतिष्ठितास्सन्ति, तद्विषये दिङ्मा-त्रेणोपस्थापितम्।

सन्दर्भाः-

1. उपाध्यायः, बलदेवः “संस्कृत वाङ्मय का बृहद् इतिहास” उत्तरप्रदेशसंस्कृतसंस्थानम्, लखनऊ, उत्तरप्रदेशः।

2. आपटे, वामनशिवरामः “संस्कृत हिन्दी कोश” मोतीलाल बनारसी दास, वाराणसी।

3. त्रिपाठी, रामसागरः “संस्कृत साहित्य का इतिहास” चौखम्बा संस्कृत प्रतिष्ठान, दिल्ली।

4. www.sanskrit.nic.in

5. www.wikipedia.org

6. www.india.gov.in

7. www.constitutionofindia.net

8. www.omniglot.com

9. www.britannica.com

10. www.sanskritbharati.in

सहायकाचार्यः (शिक्षाशास्त्रम्)

ज.रा.रा.संस्कृतविश्वविद्यालयः, जयपुरम्

श्रीरामः मानुषः प्राकृतो यथा (श्रीमद्वाल्मीकीयरामायणानुसारम्)

□ सोहनलाल शर्मा

विष्णोरर्थं महाभागं श्रीरामं कौसल्या पुत्रत्वे-
नाजनयत्। मानुषं रूपमास्थाय विष्णुः सत्यपराक्रमः
धरण्यामवतरितः। स एषः परमेश्वरः कर्तुमकर्तुमन्यथा-
कर्तुं समर्थस्तत्कथं लोके प्राकृतपुरुषवदाचरन् दृश्यते।
यतोहि सः मर्यादापुरुषोत्तमः “मर्यादानां च लोकस्य कर्ता
कारयिता च सः”, मर्यादां स्वीकृत्यैव लोके
प्राकृतपुरुषवदाचरति। वाल्मीकीयरामायणे करुणो
रसोऽङ्गित्वेन (सुन्दरकाण्डे/35/11) पुष्टः। श्रीरामस्य
रोदनं-विलपनं-प्रलपनं-मन्मथाविष्टत्वञ्चातिशयेन
कारुण्य-पूर्णम्, तद् दृष्ट्वा अपि ग्रावा रोदित्यपि दलति
वज्रस्य हृदयमिति सत्यं भाषितम्।

भरतेनोक्तं पितृमरणं श्रुत्वा गतचेतनः श्रीरामः
परशुना कृतः पुष्पितपादप इव भुवि निपतति।
शोककर्षितः स पुनः संज्ञां लब्ध्वा रुदन् कथयति
“निवृत्तवनवासोऽपि नायोध्यां गन्तुमुत्सहे।”
(अयोध्याकाण्डे/103/11)

स्वपादुके दत्त्वेवाश्रुपरीताक्षः श्रीरामः भरतमयोध्या-
गमनार्थं प्रत्यादिशति। दुःखसंतप्तः परं धर्मबन्धनेन बद्धः
स सर्वाः मातृरभिवाद्य रुदन्नेव स्वकुटीं प्रविशति- “स
चैव मातृरभिवाद्य सर्वा रुदन् कुटीं स्वां प्रविवेश रामः।”

सीतापहरणानन्तरं श्रीरामेण कृतः विलापस्त्वति-
शयेन हृदय-विदारकः। सीताविरहे मन्मथार्दितः,
शोकसमाविष्टः गतबुद्धिः श्रीरामः “हा प्रिये” इति
वदन्नुन्मत्त इवोच्चैः विलपति।

वृक्षाद् वृक्षं, गिरेः गिरिं, नद्याः नदीनदं धावमानः
श्रीरामः सीतामपश्यन् कदम्बादिवृक्षान् पृच्छति-हे
कदम्ब, शुभानना मम प्रिया किं त्वया दृष्टा, हे बिल्व,

त्वया बिल्वोपमस्तनी मम सीता दृष्टा, हे अशोक, त्वं
त्वशोकः प्रियासंदर्शनात् मामशोकं कुरु, हे ताल, यदि
त्वया पक्रतालोपमस्तनी मम प्रिया दृष्टा चेत्तर्हि मां कथय।
एवमर्जुन-ककुभ-तिलक-जम्बु-कर्णिकार-चूत-नीप-
महासाल-पनस-कुरव-धव-दाडिम-बकुल-पुंनाग-
चन्दन-केतकवृक्षान् परिपृच्छन् प्रमत्त इव धावमानः
परिभ्रमति।

सः “अथवा मृगशावाक्षीं मृग जानासि मैथिलीमि”
ति मृगं, ‘गजनासोरुर्यदि दृष्टा त्वया भवेदि’ ति गजं,
शार्दूल यदि सा दृष्टा प्रिया चन्द्रनिभाननेति शार्दूलं,
विह्वलः सन् पृच्छति।

सीते, कमलेक्षणे, त्वं मया विलोकिताऽसि, किं
धावसि? वृक्षैराच्छाद्य चात्मानं किं मां न प्रतिभाषसे?
“पुनः पुनः” हा सीते, हा सीते इति उच्चैः क्रोशन्
श्रीरामः-

“क्वचिदुद्भ्रमते वेगात् क्वचित् विभ्रमते बलात्।
क्वचिन्मत्त इवाभाति कान्तान्वेषणतत्परः।।”

- अरण्य./60/36-87

लक्ष्मण, कुत्रास्ति मम प्रिया, कुत्र गता केनापहता,
केन वा भक्षिता? धैर्यं प्रस्खलन् श्रीरामः पुनः लक्ष्मणं
परिपृच्छति, कथयति च “सीतया रहितोऽहं वै नहि
जीवामि लक्ष्मण” विवशः दीनः, परिम्लानः श्रीरामः
सीतामाह्वयति-आगच्छ त्वं विशालाक्षि शून्योऽयमुटज-
स्तव। त्वया विना स्वर्गमप्यहं न कामये। कदल्या संवृतौ
कदलीदलसदृशौ तवोरू पश्याम्यहं, मत्तः नासि शक्ता
निगूहितुम्। त्वमशोकस्य शाखाभिः शरीरं कथमा-
वृणोषि? एवं सर्वत्र दृष्ट्वापि सः प्रियामप्राप्य “हा प्रियेति
विचुक्रोश बहुशो वाष्पगद्गदः।।” (अरण्य. 61/29)

उष्णं विनिःश्वस्य सशोकं रुदन् श्रीरामः शोकाभिपन्नं लक्ष्मणमिदं वाक्यमुवाच-लक्ष्मण “राज्यप्रणाशः स्वजनैर्वियोगः पितुर्विनाशो जननीवियोगः” सर्वाण्ये-
तानि प्रविचिन्तितानि मम शोकवेगं वर्धयन्ति।
- अरण्य./63/05

नित्यकालवत् सा पद्मान्यानेतुं गोदावरीं गता भवेत् परं मया विना “नैकाकिनी याति हि सा कदाचित्।” (अरण्य. 63/03) एषा गोदावर्यपि सीतायाः विषये किञ्चित् प्रतिभाषते। अहं मंदाकिनीं, जनस्थानं, प्रस्रवणं गिरिं च “सर्वाण्यनुचरिष्यामि यदि सीता हि लभ्यते।” (अरण्य. 64/05)। स आदित्यं पृच्छति- हे आदित्य, त्वं लोककृताकृतं सत्यानृतं कर्म च सर्वं जानासि- “मम प्रिया सा क्व गता हता वा” (अरण्य. 63/16)। शोकपीडितस्य मे सर्वं कथय। वायुं पृच्छति-मम प्राणैभ्योऽपि प्रिया कुलपालिनी सीता “मृता हता वा पथि वर्तते वा।” (अरण्य. 63/17)।

एते महामृगाः मन्ये वक्तुकामाः सहस्रोत्थाय “दक्षिणाभिमुखाः सर्वे दर्शयन्तो नभःस्थलमि” ति (अरण्य. 64/18)। सीतायाः याम्यां दिशि गमनमिङ्गितैः सूचयन्ति। सीतायाः कुतोऽपि वृत्तं न लब्ध्वा स याम्यां दिशि गच्छन् क्रुद्धः गिरिं ब्रवीति “तां हेमवर्णां हेमाङ्गीं सीतां दर्शय पर्वत। यावत् सानूनि सर्वाणि न ते विध्वंसयाम्यहम्।” (अरण्य. 64/3)। क्रुद्धः सन् शिलोच्चयमपि वदति- “मम वाणाग्निर्दग्धो भस्मीभूतो भविष्यसि।” (अरण्य. 64/33) अहमद्य सरितमपि शोषयिष्यामि “यदि नाख्याति मे सीतामद्य चन्द्रनिभाननाम्।” (अरण्य. 64/35)।

मार्गे राक्षसस्य वैदेह्याश्च पदानि, कनकबिन्दवः माल्यानि, भूषणानि, भग्नं चापं, तूणीरं रथं च दृष्ट्वा श्रीरामः भ्रातरं शशंस-मन्ये लक्ष्मण, वैदेही कामरूपिभिः राक्षसैः भित्त्वा भित्त्वा विभक्ता वा भक्षिता वा भविष्यति। (अरण्य./64/41)। यदि ममेश्वराः मह्यं सीतां कुशलिनीं

न दास्यन्ति- तदा सर्वं त्रैलोक्यं कालकर्मणा संयुक्तं करिष्यामि। त्रैलोक्ये नष्टे देव-दैतेय-पिशाच-यक्ष-राक्षस-गन्धर्व-मनुष्याः न भविष्यन्ति, तेषां लोकाश्च मम बाणोधैरधः निपतिष्यन्ति। एवं कुपितं श्रीरामं लक्ष्मणः सम्बोधयन्नाश्वासयति। “नैकस्य हि कृते लोकान् विनाशयितुमर्हसि” (अरण्य./65/09)। संसारे नैकोऽपि जीवः यस्ते विप्रियं कर्तुं समर्थः, सर्वत्र विचेष्ट्यावः, यदि प्राप्तं दुःखं भवानेव न सहिष्यते तर्हि प्राकृतश्चाल्पसत्त्वश्च कथं सहिष्यते। संसारे कस्य प्राणिनः नापदः-

“शोचितुं नार्हसे वीर यथान्यः प्राकृतस्तथा”

(अरण्य. 66/14)

भूमौ निपतितं क्षतजार्द्रं गिरिशृङ्गाभं जटायुषं दृष्ट्वा तन्मुखात् सीतायाः वृत्तं च श्रुत्वा श्रीरामः “निपपातावशो (अरण्य. 67/22) भूमौ रुरोद सह लक्ष्मणः” तथा च नास्त्यभाग्यतरो लोके मत्तोऽस्मिन् सचराचरे (अरण्य. 67/26) कथयन् जटायुषं पितृस्नेहं निदर्शयन् स्पृशति।”

ऋष्यमूकस्य समीपे वर्तमानां पद्मोत्पलझषाकुलां पम्पां तत्र स्थितान् फलैः पुष्पैश्चाच्छादितान् वृक्षान् मनोहराणि सरांसि च पश्यन् सः कथं मया विना सीतां शक्यं लक्ष्मण जीवितुमिति (अरण्य./75/28) भाषमाणः कामवशं गतः। पम्पायामाकुलेन्द्रियः मदनाभिपीडितः श्रीरामः पुनः लक्ष्मणं ब्रवीति सुखानिलोऽयं सौमित्रे कालः प्रचुरमन्मथः। (किष्कि. 21/19) कुसुमैः क्रीडयन् पर्वतकन्दरनिष्क्रान्तः कोकिलनादैः वृक्षान्नर्त-यन्निव प्रगीत इव गन्धवहो वहति। एषः पतत्रिकुलनादितः वसन्त-समयः शोकसन्दीपनो भूत्वा मां मन्मथाविष्टं करोति। विहगानां मधुरो विरावः, पादपानां स्वनः दात्यूहरति-विक्रन्द, पुंस्कोकिलरुतश्च ममानङ्गं दीपयन्ति। मन्ये पल्लवताम्राभिः वसन्ताग्निः प्रियाविरहे मां प्रधक्ष्यतीव। प्रनृत्यन्तः मयूराः शिखिनीभिः परिवृताः मदमूर्च्छिताः कामोदीपनकराः भवन्ति।

मयूरस्य प्रिया नान्येन मयूरेणापहता, तस्मात् सः कान्तया सह वनेषु नृत्यति। पश्य, लक्ष्मण- “यदेषा शिखिनी कामाद् भर्तारमभिवर्तते।” यदि विशालाक्षी जानकी नापहता भवेत्तर्हि, ममाप्येवं मदनेनाभिवर्तते। एते पक्षिणः-

“नदन्ति कायं शकुनाः मुदिता सङ्घशः कलम्।

आह्वयन्त इवान्योन्यं कामोन्मादकराः मम॥”

- किष्कि./01/46

वसन्तसमये प्राप्य सीता मां विना जीवितं विजहिष्यति। एषः वायुः- “एषः पुष्पवहो वायुः सुखस्पर्शो हिमावहः।

“तां विचिन्तयतः कान्तां पावकप्रतिमो मम”

- किष्किन्धा./01/53

एष प्रतिहारकः विहगः मां प्रियायाः समीप-मुपनेष्यति। एषः भ्रमरः मदोद्धूतः-

“विक्षिप्तां पवनेनैतामसौ तिलकमंजरीम्।

षट्पदः सहसाभ्येति मदोद्धूतामिव प्रियाम्॥”

- किष्किन्धा. 01/55

एष कामिनां शोकवर्धनः अशोकः वायुनोत्क्षिप्तैः पुष्पगुच्छैः मां तर्जयन्निव दृश्यते। किन्नराः विचरन्ति नलिनानि जले प्रकाशन्ते, पम्पा प्रसन्नसलिला पक्षिभिः परिवृता भ्रमराहतकेसरैः पङ्कजैः शोभते। मनोहरेऽस्मिन् समये प्रियपङ्कजां सीतामपश्यतोऽहं जीवितुं नोत्सहे। एषः पद्मकेसरयुतः मनोहरः पवनः सीतायाः निःश्वास इवाह्लादकरः वहति।

सौमित्रे, पम्पायाः मनोहरान् वृक्षान् पश्य “लताः समनुवर्तन्ते मत्ता इव वरस्त्रियः।” (किष्कि./01/85) रागरक्तो मधुकरः कुसुमेष्वेव लीयते। विविधवर्णानां कुसुमानां पतनेन प्रस्तराः पीतरक्ताभाः जाताः। सलिले प्रियया साकं रममाणः कारण्डवः मन्मथमुद्दीपयतीव। विविधाः मुदिताः पक्षिणः चन्द्रमुखीं प्रियां स्मृत्वा मे कामं

दीपयन्तीव। लक्ष्मण, पश्य-मृगीभिः सहिताः मृगाः संचरन्तः विरहीकृतं मे चित्तं व्यथयन्तीव। मया विरहिता मम प्रिया कथं प्राणान् धारयति? लक्ष्मण, कदाऽहम्-

“स्मितहास्यान्तरयुतं गुणवन्मधुरं हितम्।

वैदेह्या वाक्यमतुलं कदा श्रोष्यामि लक्ष्मण॥”

- किष्किन्धा./01/110

लक्ष्मण, त्वमयोध्यां गच्छ, सीतां विना नाहं जीविष्यामि एवं विलपन्तं श्रीरामं लक्ष्मणः कृपणां मतिं त्यक्तुमुत्साहार्थं च प्रेरयति-कथयति च-

“त्यजतां कामवृत्तत्वं शोकं संन्यस्य पृष्ठतः।”

- किष्कि./01/123

सीतया विमानात् पातितान्याभरणानि उत्तरीयं च गृहीत्वा श्रीरामः नीहारेण चन्द्रमा इव वाष्पसंरुद्धकण्ठः सन् “हा प्रियेति रुदन् धैर्यमुत्सृज्य न्यपतत् क्षितौ।” (किष्कि. 6/17), तान्याभरणानि हृदि कृत्वा- “निःश्वास भृशं सर्पो बिलस्थ इव रोषितः॥” (किष्किन्धा./16/08)। एवमार्तं श्रीरामं सुग्रीवः धैर्यमाश्रयितुं शोकत्यागार्थं चाञ्जलिं बद्ध्वा प्रसादयते।

वर्षतोरगमनं भवति, समयेऽस्मिन् नभो गिरिसन्नि-भैर्मैघैराच्छन्नं जायते। संध्यारागेन रञ्जितं “आपाण्डुजलदं भाति कामातुरमिवाम्बरम्।” (किष्किन्धा./12/06) यथा शोकसंतप्ता सीता वाष्पं विमुञ्चति तथैव ग्रीष्मतप्ता मही वाष्पं विमुञ्चति। लक्ष्मण, गिरिसानुषु पुष्पितान् कुटजान् पश्य,- “मम शोकाभिभूतस्य कामसंदीपनान् स्थितान्।” (किष्कि./28/14), आयोधने स्थिता मत्ताः गजाः यथा गर्जन्ति तथैव समुदीर्णनादाः मेघाः गर्जन्ति। “प्रियान्विताः सम्प्रति चक्रवाकाः” (किष्कि./28/16)। “हृष्टा बलाका घनमभ्युपैति-कान्ता सकामा प्रियमभ्युपैति” “जातावृषा गोषु समानकायाः” “मेघमृदङ्गनादैर्वनेषु संगीतमिव प्रवृत्तम्” (किष्कि./28/26) “कदम्बपुष्पाणि सकेसराणि नवानि हृष्टा भ्रमराः पिबन्ति” (किष्कि./28/42) दृष्ट्वैतान्

श्रीरामो मन्मथार्दितो जायते। गगनात् जलधारायाः पतनं दृष्ट्वा श्रीरामस्य कल्पना- “सुरतामर्दविच्छिन्नाः स्वर्गस्त्रीहारमौक्तिकाः। पतन्ति चातुला दिक्षु तोयधाराः समन्ततः। (किष्कि./28/51)” स लक्ष्मणं ब्रवीति- लक्ष्मण-इमाः वर्षाः सदारस्य राज्यस्थस्य च कृते सुखमश्रुते-परन्त्वहं तु हतदारः राज्यात् भ्रष्टश्च “नदीकूलमिव क्लिन्नमवसीदामि लक्ष्मण।” (किष्कि./26/58)।

शरत् समये कामशोकाभिपीडितः “शारदीं रजनीं चैव दृष्ट्वा ज्योत्स्नानुलेपनाम्।” (किष्कि./30/2) कालमतीतं च दृष्ट्वा परमातुरः श्रीरामः “मनस्थामपि वैदहीं चिन्तयामास। तथा च- शरदं गमनं दृष्ट्वा जगाम मनसा प्रियाम्, या पूर्वं कलहं सानां कलेन बुध्यते स्म, साद्य रमते कथम्। सरांसि सरितः काननानि च विचरन्नहं तां विना सुखं न लभे। मद्विहीनां सीतामपि कामः पीडयत्येव-

“अपि तां मद्वियोगाच्च सौकुमार्याच्च भामिनीम्।

सुदूरं पीडयेत् कामः शरद्गुणनिरन्तरः॥”

- किष्कि./30/12

कालेऽस्मिन् मन्दगतिः समन्मथः, वीततरानुरागः करेणुः भर्तारमनुगच्छति, वृषाः गवां मध्यगताः वदन्ति, क्रीडन्ति हंसाः सह चक्रवाकैः, रात्रिः नारीव शुक्ला शुकसंवृताङ्गी शोभते, कामोपभुक्तालसगामिनीं कामिनीमिव नदीवध्वः मन्दगतयः भवन्ति, यथा च नद्यः-

दर्शयन्ति शरन्नद्यः पुलिनानि शनैः शनैः।

नवसंगमसत्रीडा जघनानीव योषितः॥

- (किष्कि./30/58)।

एते कामोद्दीपनकराः विभावाः सीतां स्मारं स्मारं श्रीरामं कामाविष्टं शोकसंतप्तं च कुर्वन्ति।

लङ्कायां सीतया पृष्टः हनुमान् श्रीरामस्य शोकदशामेवं वर्णयति-राघवः त्वां विना शोकेन, चिन्तया, निद्रया च परितप्तः-

“त्वत्कृते तमनिद्रा च शोकश्चिन्ता च राघवम्।

तापयन्ति महात्मानमग्न्यगारमिवाग्रयः॥”

- सुन्दरकाण्डे/35/46

सः त्वामपश्यन् कुत्रापि सुखं नाप्नोति- सर्वदा त्वामेव चिन्तयन् स्वशरीरात् दंश-मशक-कीटसरीसृपा- नपि नापनयति-

नैव दंशान् न मशकान् न कीटान् न सरीसृपान्।

राघवोऽपनयेद् गात्रात् त्वद्वतेनान्तरात्मना॥

- सुन्दरकाण्डे/36/42

स तु सुप्तोऽप्यनिद्रोऽपि वा - सीतेति मधुरां वाणीं व्याहरन् प्रतिबुध्यते। - सुन्दरकाण्डे/36/44।

अहो, विरहस्य पराकाष्ठा- श्रीरामः फलं, पुष्पं, स्त्रीमनोहरं वा दृष्ट्वा बहुशः ‘हा प्रिये इति वदन् त्वामेवाभिभाषते-’

“दृष्ट्वा फलं वा पुष्पं वा यच्चान्यत् स्त्रीमनोहरम्।

बहुशो हा प्रियेत्येवं श्वसंस्त्वामभिभाषते॥”

- सुन्दरकाण्डे/36/45

सीतया दत्तं हनुमता समानीतं चूडामणिं हृदये कृत्वा सलक्ष्मणः श्रीरामः रोदिति, कथयति च - एषः चूडामणिः मम प्रियायाः मूर्ध्नि शोभते स्म। एनं दृष्ट्वाद्य सीतां प्राप्तामिव मन्ये। प्रियां विना क्षणमपि नाहं जीवेयमतः हनुमन् “नय मामपि तं देशं यत्र दृष्ट्वा मम प्रिया।” (सुन्दर/66/12) हनुमन् मत्कृते मधुरा, मधुरालापा मम प्रिया किमाह तत् सर्वं कथय- “एतेन खलु जीविष्ये भेषजे नातुरो यथा॥” (सुन्दर/66/14)।

“किं त्वया तप्यते वीर, यथान्यः प्राकृतस्तथा”

“शोकः सर्वार्थनाशनः” त्रिषु लोकेषु न कोऽप्येतादृशः- यः रणे तेऽभिमुखो तिष्ठेत्? (सुन्दर /66/02) त्वं

शीघ्रमेव द्रक्ष्यसे - एवं सुग्रीवः श्रीरामं शोकनाशनं वचनमुवाच ।

पार्श्वस्थं लक्ष्मणं दृष्ट्वा श्रीरामः एवमब्रवीत्-कान्ता मपश्यतः मे शोकः प्रतिदिनं वर्धते । मे प्रिया मत्तः दूरस्था, सा च हता-एतेन न मे दुःखं, दुःखं त्वेतत् यतोऽस्या वयो ह्यतिवर्तते । हे पवन, त्वं मम प्रियां स्पृष्ट्वा मामपि स्पृश-यतो हि- “त्वयि मे गात्रसंस्पर्शश्चन्द्रे दृष्टिसमागमः” (सुन्दर/05/06) भविष्यति । प्रियावियोगेन चिन्तया मे शरीरं रात्रिन्दिवं कामाग्निना दह्यते । अतोऽहं समुद्रं स्वप्न्ये, तत्र सुप्तं मां कामो न दहेत् ।

शत्रून् विजित्य कदाहं तस्याः सुचारुदन्तोष्ठं पद्ममिवाननं- “ईषदुन्नाम्य पास्यामि रसायनमिवातुरः ।” यदा च प्रियायाः पीनौ स्तनौ “सोत्कम्पौ श्लिष्यन्त्या मां भजिष्यतः ।” (युद्ध./05/14) । जनकस्य सुता, राज्ञः दशरथस्य स्नुषा, मम प्रिया च सीता राक्षसीमध्यगता कथं शेते । कदा नु खलु मम प्रिया “सोत्कण्ठा कण्ठमालम्ब्य मोक्षत्यानन्दजं जलम् ।” (युद्ध./05/20) ।

रुदतीं सीतामिन्द्रजित् मायया जघानेति जाम्बवतः मुखात् श्रुत्वा श्रीरामः- “निपपात तदा भूमौ छिन्नमूल इव द्रुमः ।” (युद्ध./03/10) । सीताया रसातलप्रवेशानन्तरं वाष्पव्याकुलितेक्षणः सोऽतीव दुःखितो भवति अवाक्शिरा दीनमना रामो ह्यासीत् सुदुःखितः । (उत्तर. 99/02) वाष्पमुत्सृजन् चिरं रुदित्वा क्रोधशोकसमाविष्टः सः “अभूतपूर्वं शोकं मे मनः स्पृष्टुमिवेच्छति” (उत्तर. 99/64) वचनं कथयति । कुद्धः सः वसुधां सीतां निर्यातनाय ब्रवीति- यदि न दास्यति सीतां चेत् “नाशियष्यामहं भूमिं सर्वमापो भवन्त्वह ।” (उत्तर. 99/10) सीतया विना मे हृदयं शून्यं जगदिदं शून्यं- अयोध्या च शून्या चेति- विचारयन् शोकेन परमायतः सः मनसा शान्तिं नागमत् । तदनन्तरं “हृदि कृत्वा तदा सीतामयोध्यां प्रविवेश ह ।” (उत्तर./99/07) ।

प्रियाविरहे कामोद्दीपनकरान् विभावान् पश्यतः श्रीरामस्याधिकं मन्मथाविष्टत्वं किष्किन्धाकाण्डस्य प्रारम्भिके सर्गे “कामवशमापन्नः, प्रचुरमन्मथः, सन्तापयति मन्मथ मदनाविष्टः मन्मथवर्धनः, मन्मथायास-सम्भूतः, अनङ्गप्रदीपकः, कामोन्मादकरः मन्मथ-विकर्षितः” इत्यादिभिः प्रयुक्तैः शब्दैः प्रतीयते । अन्येष्वपि सर्गेषु शोकस्य विरहवेदनायाश्च सूचकाः “गतचेतनः विललाप, विचुक्रोश रुरोद, शोकाभिसन्तप्तः शोकसन्दीपनः” प्रयुक्ताः शब्दाः श्रीरामस्योत्कटशोकं विरहवेदनां च सूचयन्ति ।

श्रीरामः स्वकीयां मनोभवपीडां स्वान्तर्मनस्येव न धारयति परञ्च लज्जां विहाय सहजभावेन सर्वेषां समक्षं प्रकटीकरोति । स नैव पश्यत्येवं - यदेषः मम कनिष्ठः भ्राता लक्ष्मणः, यदेषः मम भक्तः हनुमान् तथा चैषः मम मित्रं सुग्रीवः स केवलं स्वतां पश्यति ।

अहो रामस्य कीदृक् कोमलं मानसम् अहो प्रियां सीतां प्रति कीदृक्, निश्छलं स्वाभाविकं च प्रेम, अहो प्रियाविरहे कामस्य कीदृक् प्राबल्यम् । स्वकीयां व्यथितां मनोदशां सः जडेभ्यो चेतनेषु च स्पष्टं प्रकटयति । प्रियाविरहे यद् भाषितं, यच्चेष्टितं, यच्चानुष्ठितं तत्सर्वं तस्य प्राकृतादपि प्राकृततरमानुषवत् प्रतिभाति । सुग्रीव लक्ष्मणाभ्यां श्रीरामस्य कृते प्रयुक्तायां प्रबोधात्मिकायां भाषायामपि “यथान्यः प्राकृतस्तथा” वाक्यं प्रयुक्तम्- यथा- सुग्रीवः- “किं त्वया तप्यते वीर, यथान्यः प्राकृतस्तथा ।” (युद्ध./02/02) । लक्ष्मणः- “शोचितं नार्हसे वीर, यथान्यः प्राकृतस्तथा ।” (अरण्य./66/14) सीतायाः हुताशनप्रवेशसमये समागताः त्रिदशश्रेष्ठाः लोकपालश्चापि श्रीराममेवमेव ब्रुवते- “उपेक्षसे वैदेहीं मानुषः प्राकृतो यथा ।” - युद्धकाण्डे /117/09.

पूर्वनिदेशकः,

संस्कृत शिक्षा राजस्थानम्

पंच भवनम्, मनोहरपुरम् (जयपुरम्)

मो. नं. 8946863430

आध्यात्मिकसुभाषितानि (कठोपनिषदः)

□ डा. नाथूलालसुमनः

सस्यमिव मर्त्यः पच्यते सस्यमिवा जायते पुनः ॥

1-1-6 ॥

(मनुष्य खेती [फसल] की तरह पकता है [जीर्ण होकर मर जाता है] और खेती की तरह ही फिर से उत्पन्न हो जाता है।)

इस प्रकार इस अनित्य जीव लोक में अधन्य आचरण से लाभ ही क्या है। अतः सत्य का पालन करना चाहिये।

न वित्तेन तर्पणीयो मनुष्यः ॥ 1-2-37 ॥

(मनुष्य धन से तृप्त होने योग्य नहीं है। लोक में धन की प्राप्ति किसी को भी तृप्त करने वाली नहीं देखी जाती।)

न जायते म्रियते वा विपश्चित्

नायं कुतश्चिन्न बभूव कश्चित्।

अजो नित्यः शाश्वतोऽयं पुराणो

न हन्यते हन्यमाने शरीरे ॥ 1-2-18 ॥

(यह मेधावी आत्मा [कभी लुप्त न होने के कारण चेतना स्वरूप] न उत्पन्न होता है न मरता है, यह आत्मा न तो किसी अन्य कारण से ही उत्पन्न हुआ है और स्वतः ही कुछ [अर्थान्तर रूप से] बना है। यह अजन्मा, नित्य,

शाश्वत [क्षय रहित]) और पुरातन [प्राचीन होकर भी नवीन] है तथा शरीर के मारे जाने पर भी स्वयं नहीं मरता।) आत्मा शरीर में रहकर भी आकाश के समान निर्लिप्त ही है।

नायमात्मा प्रवचनेन लभ्यो

न मेधया न बहुना श्रुतेन

यमेवैष वृणुते तेन लभ्यः

तस्यैष आत्मा विवृणुते तनूं स्वाम् ॥ 1-2-23 ॥

(यह आत्मा प्रवचन अर्थात् वेदाध्ययन द्वारा प्राप्त [विदित] होने योग्य नहीं है। न मेधा अर्थात् ग्रन्थ के अर्थ को धारण करने वाली शक्ति [बुद्धि] से ही जाना जा सकता है और न अधिक श्रवण [ज्ञान] से ही प्राप्त किया जा सकता है। यह साधक जिस अपने आत्मा का श्रवण-मननादि द्वारा वरण [प्रार्थना] करता है उस आत्मा द्वारा ही यह आत्मा स्वयं प्राप्त किया जाता है। उस आत्मकामी पुरुष के प्रति यह आत्मा अपने पारमार्थिक स्वरूप को अभिव्यक्त कर देता है।)

केवल आत्मलाभ के लिये ही प्रार्थना करने वाले निष्काम पुरुष को आत्मा के द्वारा ही आत्मा की उपलब्धि होती है।

॥ श्रीसद्गुरुः शरणं मम ॥

अथ हेडगेवार-चरितम्

□ वेणीमाधव गो. धर्माधिकारी

हिन्दुराष्ट्रसंघटकं सुजनवन्दनीयम् ।
 केशवं स्मरामि सदा परमपूजनीयम् ॥ ध्रु. ॥
 राष्ट्रमिदं हिन्दूनां खलु सनातनम् ॥
 विघटनया जातं चिरदास्यभाजनम् ॥
 दुःखदैत्यपीडितमिति पीडितहृदयम् ॥ केशवं... ॥ 1
 भगवद्ध्वज एव राष्ट्रगुरुरयं महान् ॥
 देशोऽयं खलु देवो जगति महीयान् ॥
 बोधयन्तमिति तत्त्वं सततं स्मरणीयम् ॥ केशवं... ॥ 2
 वीरव्रतमेव परमधर्मनिदानम् ॥
 सुशीलमेव लोकेऽस्मिन् परं निधानम् ॥
 उपदिशन्तमिति सारं दृढमाचरणीयम् ॥ केशवं... ॥ 3
 नेतुं निजराष्ट्रमिदं परमवैभवम् ॥
 नयत विलयमन्तर्गत-सकलभेदभावम् ॥
 संघमन्त्रमिति जपन्तमेकमेषणीयम् ॥ केशवं... ॥ 4

प्रस्तावना

राष्ट्रीयस्वयंसेवकसंघस्य कार्यमद्यत्वे समस्तेऽपि देशे प्रसृतमस्ति । ग्रामे ग्रामे, नगरे-नगरे तस्य शाखाः प्रचलन्ति । संघकार्यं सरित्प्रवाहमिवाखण्डं प्रचलति । वर्द्धमानं चास्ति । विभिन्नेषु क्षेत्रेषु च नवजीवनं प्रददाति ।

यदा वयं कामपि नदीं पश्यामस्तदा तस्या उद्गमस्थानं द्रष्टुमिच्छा मनसि प्रबला जागर्ति । अस्माकं समाजे तस्याधिकं महत्त्वमस्ति । अत एव जनाः गंगोत्रीस्थाने जमुनोत्रीस्थाने अमरकण्टके, त्र्यम्बकेश्वरे च यात्रार्थं गच्छन्ति भक्त्या च प्रणमन्ति मानवस्वभाव एवैषः ।

संघस्य विशालं स्वरूपमवलोक्य स्वभावत एवैषा जिज्ञासा भवति । कदा खल्वस्य प्रारम्भः कथं चाभवत् । कोऽसौ भगीरथो यो हि स्वर्गीयामिमां मन्दाकिनीं पृथिव्यामानयत् । विशेषतो बालकेष्वेषा जिज्ञासा प्रबला जायते । तत्पूरणार्थं देववागनुरागिणां च प्रमोदार्थमेवैष यत्नो विधीयते । अत एवातिसुबोधेन रोचकेन विधिना डा. हेडगेवार-महोदयानां जीवनस्य महत्त्वपूर्णाः प्रसङ्गा अत्र चित्रिताः । पुस्तकमिदं यावन्मनोरंजकं तावदेवोद्धोदक-मिति मन्ये ।

मंगलमयो दिवसः

सोऽयं दिवसोऽस्ति मंगलमयः अप्रेलमासस्यायं प्रथमः । तस्मिन् दिवसे चैत्रशुक्लप्रतिपदाप्यासीत् । सर्वत्र नववर्षस्य स्वागतमहोत्सवो भवतिस्म । प्रभात-वेलाऽऽसीद् । सर्वेषु गृहेषु प्राङ्गणानि संमार्ज्यं जलशुद्धि-पूर्वकं न केवलं निर्मलानि विहितानि अपितु महाराष्ट्रीय-परम्परानुसारं रंगावल्यादिभिः सज्जितान्यपि । कतिपये जनाः द्वारेष्वाम्नपत्रैस्तोरणानि बध्नन्तिस्म । बालकास्तेषां साहाय्यं कुर्वन्तिस्म । कश्चिन्निम्बशाखामानयति कश्चिश्च आम्रपत्राणि, कश्चित्तोरणनिर्माणं करोतिस्म । कश्चित्पुष्पा-प्यानयति, कश्चिच्च हारनिर्माणं करोति ।

महाराष्ट्रप्रदेशे वर्षप्रतिपदां “गुडीपडवा” इति कथयन्ति । गुडीशब्दस्यार्थः ध्वजः । तस्मिन् दिने सर्वगृहेष्वङ्गणे ध्वजोत्तोलनं विधाय पूजा क्रियते । अतएव बालकाः सर्वसम्भारमानयन्ति स्म । तेषु स्पर्द्धाभावोऽपि

भवति स्म, मम गृहस्य गुडी श्रेष्ठा उन्नता च स्यात्। यदा गुडी-स्थापना भवति तदा सर्वे तालिकावादनपूर्वकं नृत्यन्ति। तस्मिन् दिने सर्वे नूत-नवस्त्राणि धारयन्ति, मिष्टान्नभोजनं च कुर्वन्ति। सर्वत्र आनन्दमयोऽयमवसरः।

नागपुरे पण्डितबलिरामपन्तहेडगेवारगृहे आनन्द एष अधिको विशिष्टश्च दृश्यते स्म। स एष पौराणिक-दृष्ट्या ऐतिहासिकदृष्ट्या चातीव यशःप्रदो दिवसः, मंगलमयमिदं पर्व, महत्वपूर्णश्चोत्सवदिवसः। तस्मिन्नेव दिवसे तेषां गृहे एकस्य बालकस्य जन्म अभवत्। अस्य शुभावसरस्य सर्वे प्रशंसां कुर्वन्तिस्म।

कश्चिदवदत्-कीदृशे सुमुहूर्तेऽस्य बालकस्य जन्म अभवत्। अग्रे गत्वाऽयमवश्यमेव महत्पराक्रमं

विधास्यति। अपरः कश्चिदवदत् वर्षप्रतिपदा तु विजय-दिवसः। कतिपयशताब्दीपूर्वमस्मिन्नेव दिवसे सम्राट् शालिवाहनः आक्रमणकारिणः शकान् निहत्य पराजयत। तस्यैव स्मृतौ ध्वजोत्तोलनं कुर्मः। श्रूयते तस्य समीपे न राज्यमासीन्न च सैन्यबलं नापि कोषः। परं स देशस्य दुर्दशया पीडित आसीत्। स मृतसैनिकान्निर्माय तेषु ईश्वरीयशक्त्या प्राणदानं कृतवान्। तद्वलेनैव परचक्रनिवारणमकरोत्। असौ बालकोऽपि एवमेव पराक्रमं विधास्यति। कश्चिदन्योऽवदत्-एष हेडगेवार-वंशस्य कीर्तिपताकामुन्नतां करिष्यति- एवं सर्वे बालकस्यास्य स्वागतमकुर्वन्। द्वादशे दिनेऽस्य केशवेति नामकरणमभवत्।

ब्रह्मपुरी, जयपुरम्

प्रेरकप्रसङ्गशतकम्

अष्टाशीतितमः प्रसङ्गः

सर्वस्वदानम्

अहो ! धन्येयं भारतीया धरा यस्यामद्यावधि कलियुगेऽपि सर्वस्वदानिनो जनाः अकिञ्चना भूत्वापि श्रेष्ठं जीवनं यापयन्ति। त्रेतायुगे विश्वजिघासेन रघोः सर्वस्वार्पणं तु श्रूयत एव परं घोरेऽस्मिन् कलियुगेऽपि तादृशाः सर्वस्वदानिनो भवन्ति इति महदाश्चर्यमेव।

एवं हि श्रूयते-डोंगरे महाराजानामन्तिमं प्रवचनं मुम्बईनगरे चौपाट्यां समभवत्। तत्र प्राप्तं कोटिशतकं सर्वस्वं गोरक्षपुरे केंसरचिकित्सालयार्थं प्रदत्तम्। तेषां पत्नी आबूनगरे वसतिस्म। तस्याः परलोकगमनं श्रुत्वा ते तत्र गताः। मुम्बईनगरस्य श्रेष्ठितमः रतिभाईपाटिलस्तैः

□ श्रीमती आराधना धर्माधिकारी सहासीत्। स अवर्णयत् यदा ते अस्थिकलशं गृहीत्वा विसर्जनार्थं नासिकक्षेत्रे गतास्तदा मार्गे मामवदन् रतिबन्धो! मत्समीपे तु नास्ति किञ्चिदपि। अस्थिविसर्जने कश्चित् व्ययः करणीय एव। आम्, मम समीपे तस्याः मंगलसूत्रं कर्णाभरणे च सन्ति, तानि विक्रीय यत्प्राप्स्यते तेनैव कार्यं चलिष्यति। एवं कथयित्वा रतिरवदत्-यदा मयेदं श्रुतं कथमहं जीवितः? केवलं हृद्गत्यवरोधो नाभवत्। अहमरुदम् यस्यैकस्मिन् संकेते जनाः यत्किमपि कर्तुं शक्नुवन्ति स एवमकिञ्चनः। धिङ् माम्। धन्येयं भारतीया धरा यस्यामेतादृशाः वैराग्यवन्तो जायन्ते।

218, धर्माधिकारिभवनं, ब्रह्मपुरी, जयपुरम्

नूतनकाव्यपृषताः

नवीनं रामायणम्

□ डॉ. हर्षदेवमाधवः

‘कोरोना’ काले

दूरदर्शनात् पुनः प्रसारणं जातं
रामायणशृङ्खलायाः
तदैव
नगराणि वनानि जातानि,
पुलिसवीरा अभवन् निशाचराः।
नापिताभावाज्जना
तापसेषु परिवर्तिताः।

‘कोरोना’ शूर्पणखा

मुखावरणैः
अवरोधमकरोत्
सर्वेषां नासापुटानाम्।
जनस्थानं शून्यं विलोक्य

भ्राम्यन्ति स्म
मद्यपा मदविहीनाः शुनकैः सह।
कुम्भकर्णायते स्म
राज्यसर्वकारतन्त्रं
संक्रमितपिशिताशनानां
प्रसारकाले।
सर्वकारपादुकाधरा
अधिकारिणः
अनन्दिग्रामे
नन्दिवत् पर्यचरन्।
शाखामृगवत्
सञ्चारमाध्यमजातं
प्रतिकक्षं गत्वा
सीता-वार्ताः प्राप्तुं प्रायतन्त।

दशाननः कालो
जातो लक्षाधिकाननः।
स्वकुटीरेषु
स्वास्थ्यं रक्षन्तो जनाः
जाता गृहसीमो लक्ष्मणरेखाबद्धाः।
मिष्टान्नापणाः पिहिताः,
उपाहारगृहाभावे
जीवद्भिर्जनैः
स्वात्मसु
प्रत्यक्षीकृतं रामायणम्।

8, राजतिलक बंगलोज,
आबादनगरसमीपे, बोपल,
अहमदाबादम्-380058

तालकम्

□ डॉ. हर्षदेवमाधवः

कानिचिद् हृदयानि
विना तालकं
पिहितानि वर्तन्ते
तत्र प्रवेशं कथं कुर्याद्
हताशं हृदयम्।।
कस्मात् क्रीणासि
अनर्गलमुखानां नेतृणां कृते
तालकानि?
जन्मजन्मान्तरेभ्यः
पिहिततालकं माम्
अपहितं कर्तुं
गच्छामि धर्मशरणम्।
किन्तु

तत्र तु नैकानि द्वाराणि,
असङ्ख्यानि तालकानि सन्ति।
प्रतिरूपतालकं
विलसन्ति
कुरूपस्य रूपाणि।
किट्टग्रस्ततालकस्य
कुञ्जिकाऽपि नास्ति
स्थितास्सन्ति
धर्मधुरंधराः परमपूज्याः।
हे भदन्त !
यस्तालकमुद्घाटयति
स एव पुनः
नवं तालकं निर्मिमाति।

विश्वस्य बृहत्तमं महत्तमं
तालकमर्थात्
‘कोरोना’
बालकानां भवितव्यं
तालकेन पिधाय
कुञ्जिकां क्षिप्त्वा
कृता बौद्धिकप्रलापाः
अर्थात्
नवाः शिक्षणनीतयः

8, राजतिलक बंगलोज,
आबादनगरसमीपे, बोपल,
अहमदाबादम्-380058

शलभः

□ डॉ. हर्षदेवमाधवः

हे शलभाः।
 डयध्वम्।
 शरीरं नास्तीदानीं
 पवित्रं सुवासितं पुष्पम्।
 शलभो भूत्वा
 मार्गयामि
 त्वत्सङ्केतं नगरे॥
 शिलायां सुप्तोऽस्ति
 बोधिसत्त्वतां गतः
 शलभः
 श्यामवर्णो विशालपक्षः शलभः
 उपविष्टोऽस्ति
 चन्द्रमसो मसृणश्चेतपुष्पे।
 त्वं तं कथयसि
 कलङ्कम्॥
 जाता ममातिथयः
 अङ्गनस्य मे
 पुष्पैस्सह
 मां मिलितुं केचिच्छलभाः।
 मम लेखन्या निर्गताः
 केचिच्छलभा-
 स्त्वद् हृदये
 पुष्पेषु परिवर्तिताः।
 किमिदम् ऐन्द्रजालिकं कर्म
 लेखन्या वा त्वद्हृदयस्य वा?
 त्वत्सङ्केतं जानाति
 ममाग्रे गच्छन्

शलभोऽयम्॥
 सम्बन्धानां शलभाः
 डयन्ते
 परितो हृदयम्
 त्वं जानास्येव
 यदहमेवास्मि
 दग्धपक्षः शलभः॥
 यदि शलभो नाभविष्यत्
 कोऽकरिष्यत्
 मौनभाषायां
 पुष्पेण संवादम्?
 शलभायते
 आत्मा श्रोतुं
 पुष्पहृच्छब्दम्॥
 या शलभं प्रज्वालयेत्
 तस्या दीपशिखाया वरमस्ति
 हृदयस्य तिमिरम्।
 शलभोऽर्थात्
 पुष्पस्य डयमानं सौन्दर्यम्।
 यदा
 पुष्पाणि न दृश्यन्ते
 तदा शलभा
 मद्हृदये निषीदन्ति॥
 शीर्णपुष्पस्य समीपे
 क्षणं मौनमाश्रित्य स्थित्वा
 श्रद्धाञ्जलिस्समर्पितः
 शलभेन।

वात्यासारे
 अङ्गनपुष्पपात्रे
 पर्णच्छत्रतले
 सुप्तस्य शलभस्य चिन्तायां
 निद्राभङ्गो जायते मे॥
 दिनं यावत् प्रतीक्ष्य
 पुष्पे शीर्यमाणे
 सानुक्रोशः शलभः
 अवदत् प्रणयशब्दम्॥
 शलभस्य
 उद्यानान्तरं प्रस्थानम्
 अर्थात्
 मरणम्॥
 कण्टकमय्यां वृत्तौ
 शलभ उपविष्टः,
 स्वोपस्थितेस्सौन्दर्यं समर्प्य॥
 अहं लिखामि
 रिक्तकर्गजे
 अवतारयाम्यन्तरिक्षात्
 शलभान्.....।
 न निगडायते
 सौन्दर्यं
 शलभस्य कृते॥

8, राजतिलक बंगलोज,
 आबादनगरसमीपे, बोपल,
 अहमदावादम्-380058

शुद्धाद्वैतग्रन्थाः

□ म.म. देवर्षिकलानाथशास्त्री
प्रधानसम्पादकः

सकलशास्त्रविचक्षणा वेदान्तमनीषिणो बल्लभाचार्य-
वंशजा गोस्वामिश्रीश्याममनोहराचार्या बहोः कालात्
शुद्धाद्वैतदर्शनग्रन्थानां लेखन-सम्पादन-प्रकाशनादि-
कार्येषु निरता अनेकग्रन्थान् प्राकाश्यं नीतवन्त इति
विदन्त्येव पाठकाः। गतेषु दिवसेषु तैर्ये ग्रन्थाः प्रकटिता-
स्तेषु महाप्रभुवल्लभाचार्यकृता श्रीमद्भागवतस्य सुप्रसिद्धा
व्याख्या सुबोधिनी (प्रथमस्कन्धस्य अष्टानामध्यायानां
(1-8) सपरिशिष्टा) स्वागतमर्हति। दर्शनरहस्यगर्भाया
अस्या व्याख्याया विट्ठलनाथात्मजगोकुलनाथ-
गोस्वामिनः संक्षिप्ताः टिप्पण्यः, पुरुषोत्तमगोस्वामिनां
विस्तृता टीका “प्रकाशः”, बल्लभगोस्वामिनां टीका
“लेख” अपि प्रतिपृष्ठं सहैवात्र प्रकाशिताः सन्ति।
प्रारम्भे वल्लभाचार्यविरचिततत्त्वार्थदीपनिबन्धान्तर्गतं
तृतीयं श्रीमद्भागवतार्थप्रकरणं गोस्वामिपुरुषोत्तम-
लिखितया आवरणभङ्गनामकव्याख्यया सहितमस्मिन्
ग्रन्थे प्रकाशितमस्ति। परिशिष्टे सुबोधिनीटीकासम्बद्धा
विपुला सामग्री प्रकाशिताऽस्ति, यथा मठपति-
जयगोपालभट्टप्रणीताः सुबोधिन्याः करिकाः मुद्रिताः,
तदनु सं. 1983 वर्षे सुबोधिनी-प्रकाशटीका
भट्टबलभद्रशर्मसम्पादिता या प्रकाशिताऽभूत्, तस्या
मुखपृष्ठानि मुद्रितानि पाठकानां परिज्ञानाय। सर्वमिदं
संस्कृतभाषायाम्।

सर्वप्रथमं श्रीश्याममनोहराचार्याणां विस्तृता भूमिका
(हिन्दीभाषायां) प्रस्तावनारूपेण सर्वं दार्शनिकं विषयं
स्पष्टीकुरुते।

एकोऽन्यो ग्रन्थोऽपि श्रीश्याममनोहराचार्याणां
प्रेरणया गोस्वामिमैत्रीवर्यया सम्पादितः प्रकाशं प्राप्तो यत्र
ग्रन्थद्वयस्यानुवादः हिन्दीभाषायां गुजरातीभाषायां च
मुद्रितोऽस्ति। मूर्धन्यविदुषः प्रज्ञाचक्षुषो महामनस्विनो
गट्टूलालजीत्यपरनामधारकस्य श्रीगोवर्धनशर्मवर्यस्य
शुद्धाद्वैतदर्शनग्रन्थस्य वेदान्तचिन्तामणिनामकस्य
प्रतिपद्यं हिन्द्यामनुवादो गोस्वामिमैत्रीवर्यया कृतः
प्रकाशितोऽस्ति। वेदान्तचिन्तामणिग्रन्थस्य पूर्वं प्रकाशनं
मोटा मन्दिर मुंबईतः गोस्वामिगोकुलनाथवर्याणां प्रेरणया
विद्वत्प्रवर- देवर्षिरमानाथभट्टवर्याणां सम्पादने तेषां
टिप्पण्यादिभिः सह सन् 1918 वर्षे संजातमभूत्। तस्य
संस्करणस्य श्रीरमानाथभट्टलिखिता
“आद्यसम्पादकीयः” शीर्षक-वहा संस्कृतभूमिकाऽपि
मुद्रितास्ति। एतस्य हिन्द्वर्थ-सहितस्य ग्रन्थस्यानन्तरं
गोवर्धनशर्मणामन्यस्य ग्रन्थस्य “सत्सिद्धान्तमार्तण्ड”
इत्याख्यस्य गुजरातीभाषायां प्रश्नोत्तरविधया सारांशो
मुद्रितोऽस्ति। एतस्य एको लेखकवरः श्रीहरिकृष्ण
ओंकारजी शास्त्री, अष्टम- प्रश्नस्य गुर्जरसारलेखिका
गोस्वामी मैत्री वर्तते।

सुबोधिनी (श्रीभागवत-प्रथमस्कन्धीया)
सम्पादकः गोस्वामी-श्याममनोहराचार्यः
(श्रीवल्लभाचार्यप्रणीता), प्रका. श्रीवल्लभविद्या-
पीठ-श्रीविट्ठलेशप्रभुचरण ट्रस्ट, वैभव

कोआपरेटिव सोसाइटी, पूना बँगलोर रोड,
कोल्हापुर, महाराष्ट्र, पृ.सं. 126+580 मूल्यं
नाऽङ्कितम्, वेदान्तचिन्तामणिः, सत्सिद्धान्त-
मार्तण्डः, सम्पा. गोस्वामी मैत्री, प्रकाशकः
पूर्वोक्तः, पृ.सं. 260+94 मूल्यं नाऽङ्कितम्।

आदिवासिकवितायाः संस्कृतेऽनुवादः

आधुनिकसंस्कृतसाहित्यसर्जना नवनवेषु क्षेत्रेषु
प्रसरतीति विदन्त्येव विद्वांसः। संस्कृतेऽनूदितस्य
वाङ्मयस्य सुमहान् निधिः। विख्यातानां विविधभाषा-
विचक्षणानां साहित्यं समुपलभ्यते संस्कृतेऽनूदित-
माङ्गलवाङ्मादिविविधभाषाभ्यः। क्षेत्रेऽस्मिन्नूतनः प्रयोगः
कृतोऽस्ति युवकथाकारेण डॉ. ऋषिराज जानीवर्येण तेन
भारतीयासु भाषासूपभाषासु चोपलभ्यमानाया
“आदिवासी” कवितायाः संस्कृतेऽनुवादः कृतोऽस्ति।
मराठी-गुजराती-हिन्दी-आंग्लभाषाणां कविभिरा-
दिवासिसाहित्यरूपेण लिखितानां काव्यरचनानां,
मुण्डारी-कुडुख-सन्थाली-देहवाली-ढूँढाडी
प्रभृतिलोकभाषासु लिखितानां च काव्यरचनानां
संस्कृतेऽनुवादस्यायं नूतनः प्रयोगः परिलक्ष्यते।
हिन्दीभाषायाः 4, कुडुखभाषायाः 5, मुण्डारीभाषायाः 3
कवयो गृहीताः। इत्थमादिवासिजीवनस्य भाषाः संस्कृते
समानीताः। अगस्तमासस्य 1 दिनाङ्को विश्व-
आदिवासिदिवसो भवति। तस्मिन् दिने
लोकार्पितमिदं साहित्यम्। पुस्तके पर्यन्ते
हर्षदेवमाधव-कौशलतिवारि-ऋषिराज जानीति त्रयाणां
कवीनामादिवासिभावविद्धाः नवकाव्यरचना मुद्रिताः
सन्ति। ‘धनुरातनोमि’ शीर्षकवहोऽयं कवितासंग्रहः
डॉ.राधावल्लभत्रिपाठिनां पुरोवाचाऽलङ्कृतोऽस्ति।

धनुरातनोमि-अनुवादकः सम्पादकश्चः डॉ.
ऋषिराजजानी, प्रकाशकः गोविन्द गुरुप्रकाशन,
गोधरा, बस स्टैंड रोड, गोधरा, जिला-पंचमहाब,
पृ.सं. 155, मू. 160/-

बालपाठ्यकथासंग्रहः

संस्कृतकविवरो डॉ. हर्षदेव माधवः सुविदितः
संस्कृतजगति। कविवरस्यास्य त्रयोदश बालपाठ्यकथानां
सानुवादः संग्रहः सपद्येव प्रकाशितोऽस्ति। प्रत्येक-
संस्कृतकथया सह तस्या गुर्जरभाषायामनुवादोऽपि
मुद्रितः। स्थाने-स्थाने श्याम-शुक्लचित्राण्यपि मुद्रितानि।
सर्वा अपि कथा बालानां मानसस्यानुकूल्यं वहन्ति। तिस्रः
पिपीलिकाः, बुभुक्षितः काकः, क्रोधाः ऋषिः, भूतस्य
शिखा इत्यादिभिः कथाशीर्षकैः परिज्ञातुं शक्यते कथानां
विषयवस्तु। गुर्जरभाषायामनुवादः सम्पादनं च कृतमस्ति
डॉ. श्रद्धा त्रिवेदिवर्यया। आरम्भे नान्दी वाक्
विख्यातमनीषिवर्यस्य डॉ. अभिराजराजेन्द्रमिश्रस्य,
प्रस्तावना च विद्वत्प्रवरस्य डॉ. राधावल्लभत्रिपाठिनः
संस्कृतभाषायां मुद्रिते स्तः। बालसाहित्यं समेधयतोऽस्य
सङ्कलनस्य स्वागतं संस्कृतजगति विधास्यते इति
स्पष्टमेव। पुस्तके लेखकवर्यस्य परिचयः (यथाऽन्येषु
प्रायशः सर्वेषु ग्रन्थेषु प्रकाश्यते) कुत्रचन मुद्रितोऽ-
भविष्यत्तर्हि पाठकानां सौविध्यमधिकमभविष्यत्।

बुभुक्षितः काकः ले. हर्षदेवमाधवः, गुर्जर-
भाषानुवादिका डॉ. श्रद्धा त्रिवेदी, प्रका. संस्कृति-
प्रकाशन, 103, नन्दन कॉप्लेक्स, पीठा खडी ग्राम,
अहमदाबाद पृ.सं. 200 मू. 240/-

वैदिकयुगे शासनव्यवस्था

□ कैलाशचन्द्र बुनकरः

वैदिककाले शासनव्यवस्थायाः शासनसंचालनस्य विषये च वेदेषु विस्तृतं वर्णनं प्राप्यते। तस्मिन् काले विस्तृतं राज्यं नासीत् परन्तु आर्याः अनेकानेकसमूहेषु (कबीला) वसन्ति स्म यस्य उल्लेखः ऋग्वेदे कृतोऽस्ति,

1. अनु 2. द्रह्यु 3. तुर्वसु 4. यदु 5. पुरु

अत्र भरत एव त्रिप्सु जनमपि आसीत् इति उल्लेखो मिलति। वैदिककाले आर्यशासनप्रणाल्यां सर्वेषां मनुष्याणां सामाजिकत्वं प्रायः समानमासीत्।

“शासनं राज्यं प्रभुत्वमिति प्रायेण समानार्थकम्।”

ऋग्वेदस्य अनुशीलनेन ज्ञायते यद् वैदिकयुगे सामाजिकशासनव्यवस्थायाः पञ्चस्तरत्वमासीत्।

1. कुलम् : - कुलस्य स्वामी कुलपतिः गृहपतिर्वा आसीत्। सः संचालकः संरक्षणकर्ता एवञ्च उत्तरदायित्वपूर्णो भवति स्म।

2. ग्रामः - कुलानां समूहो मिलित्वा ग्रामं निर्मापयति। यस्य प्रधानः “ग्रामणी” भवति स्म, तथा स्वग्रामस्य रक्षां, संघटनं, शान्तिन्यायदण्डादीनां च व्यवस्थां ग्रामणीः करोति स्म। ‘ग्रामणी’ एतस्य चयनं कर्तुं ग्रामसभा अभवत् सा तस्य चयनं करोति स्म।

3. विशः - ग्रामाणां समूहो मिलित्वा विशं निर्मापयति स्म। यस्य अध्यक्षः “विशपतिः” भवति स्म। ग्रामाणां परस्परसम्बन्धनिर्माणकर्ता विशपतिर्भवति स्म।

4. जनः - विशानां समुदायः जनः कथ्यते, यस्य प्रधानो

जनपतिर्भवति स्म। जनपतिः विशानां ग्रामाणां अवलोकनकर्ता भवति स्म।

5. राष्ट्रम् - अनेके जनाः मिलित्वा राष्ट्रनिर्माणं कुर्वन्ति। राष्ट्रस्य स्वामी राजा राष्ट्राध्यक्षो वा भवति स्म। राज्ञः कार्याणि राष्ट्रस्य रक्षा, शत्रूणां नाशः, प्रजायाः पालनं, पोषणं, संरक्षणं, राष्ट्रस्य श्रीवृद्धिश्च भवन्ति स्म।

असपत्न सपत्नहाऽभि राष्ट्रो विषासहिः।

यथाहमेषां भूतानां विराजानि जनस्य च॥

महाभारतानुसारं - महाभारतकाले सामाजिक शासनव्यवस्थायाम् अत्यधिकं विकासोऽभवत्। अस्मिन् काले विशालं समृद्धं स्वतन्त्रसाम्राज्यम् आसीत्। शासन-संचालनव्यवस्था सुदृढा श्रेष्ठा चासीत्।

ग्रामस्याधिपतिः कार्यो दशग्राम्यास्तथा परः।

द्विगुणायाः शतस्यैवं सहस्रस्य च कारयेत्॥

ग्रामीणान् ग्रामदोषांश्च ग्रामिकः प्रति भावयेत्॥

तान् ब्रूयाद् दशयायासौ स तु विंशतियाय वै॥

सोऽपि विंशत्यधिपतिर्वृतं जानपदे जने।

ग्रामाणां शतपालाय सर्वमेव निवेदयेत्॥

अन्यच्च -

यानि ग्राम्याणि भोज्यानि ग्रामिकस्तान्युपाश्रियात्।

दशमस्तेन भर्तव्यस्तेनापि द्विगुणाधिपः॥

ग्रामं ग्रामशताध्यक्षो भोक्तुमर्हति सत्कृतः।

महान्तं भरतश्रेष्ठ सुस्फीतं जनसंकुलम्॥

तत्र ह्यनेकपायत्तं राज्ञो भवति भारत ।
शाखानगरमहस्तु सहस्रपतिरन्तिमः ॥
धान्यहिरण्यभोगेन भोक्तुं राष्ट्रियसंगतः ।
तेषां संग्रामकृत्यं स्याद् ग्रामकृत्यं च तेषु यत् ॥
ऋग्वेदे, महाभारते, धर्मसूत्रग्रन्थेषु, स्मृतिषु,
पुराणादिषु सामाजिकशासनव्यवस्थायाः व्यापकं विशदं
च वर्णनं कृतम् ।

शासनप्रणाल्याः भेदाः-

राज्यशासनसंचालनं वैदिककाले निम्नानुसारं
प्रचलितमासीत्-

स्वस्ति साम्राज्यं भोज्यं स्वाराज्यं वैराज्यं ।

पारमेष्ठ्यं महाराज्यमाधिपत्यमयं समन्तपर्यायी ।

1. साम्राज्यम् 2. भोज्यम् 3. स्वाराज्यम् 4. वैराज्यम् 5.
पारमेष्ठ्यराज्यम् 6. महाराज्यम् 7. आधिपत्यमयराज्यम्
8. समन्तपर्यायी राज्यम्-

उक्तशासनव्यवस्था किञ्चित् समयं यावत् प्रचलिता
आसीत् । स्वाराज्यम् अर्थात् गणतन्त्रात्मकं, प्रजातन्त्रा-
त्मकं शासनं, वैदिककाले सर्वाधिका व्यापिका उत्तमा च
राज्यशासनपद्धतिः आसीत् ।

नाम नाम्ना जोहवीति पुरा सूर्यात्पुरुषसः ।

यदजः प्रथमं संबभूव स ह तत्स्वराज्यमियाय ।

यस्मान्नान्यत्परमस्ति भूतम् ॥

स्वराज्यशासनमेव श्रेष्ठराज्यशासनमस्ति ।

स्वराज्यशासने प्रजाजनानां राज्यशासनस्य
निरीक्षणस्य अधिकारो भवति तथा राज्यशासनस्य
आवश्यकसुधारस्यापि अधिकारो भवति । यथा-

आ यद् वामीय चक्षसा मित्र वयं च सूरयः ।

व्याचष्टे बहुपाय्ये यतेमहि स्वराज्ये ॥

अस्य हि स्वाय शास्तारं सर्वतः कच्चन प्रियम् ।

न मिनन्ति स्वराज्यम् ॥

यस्य ते न चिदादिश न मिनन्ति स्वराज्यम् ।

न देवो नाधिगर्जनः ॥

यथा सूर्यस्य प्रकाशः सदैव सूर्ये एव निहितः तथैव
राष्ट्रस्य स्वराज्यशासनं समर्थराष्ट्रेण सह एव सदा भवति ।
सूर्यस्य प्रकाशः सूर्यस्य स्वधर्मोऽस्ति तथैव स्वराज्य-
शासनं राष्ट्रस्य स्वधर्मोऽस्ति । स्वराज्यं राष्ट्रात् दूरं कर्तुं न
कोऽपि समर्थोऽस्ति । राष्ट्रस्य स्वराज्यस्य राष्ट्रियजनैः सह
पूर्णकतायाः विषये एकमतं आवश्यकमस्ति ।

वैदिककाले स्वराज्यस्य तथा स्वशासनस्य वर्णनं
कृतम् । अस्मिन् काले स्वशासनव्यवस्था अधिकं
प्रचलिताऽऽसीत् । तथा राज्यतन्त्रात्मकशासनव्यवस्था
नाममात्रात्मकमेव प्रचलिताऽऽसीत् । परन्तु कालान्तरे
स्वशासनस्य अपेक्षया राजतन्त्रस्य प्रसारः अधिकं
प्रचलितः सुदृढश्चाभवत् ।

सन्दर्भः -

भूमिका-ऋग्वेदे, 10-173

महाभारत-शान्तिपर्व, राज्यधर्मानुशासनपर्व 87, अध्याय
श्लोक 3-101

ऐतरेयब्राह्मणम्, अथर्ववेदः-10,7,31 ऋग्वेदः, 5-66,
6/5.82.2.8.93.11 इत्यादयः ।

शोधार्थी

(धर्मशास्त्रम्)

ज.रा.रा.सं.वि.वि. मदाऊ, जयपुरम्

अथर्ववेदीयोपनिषदां वैशिष्ट्यम्

□ प्रस्तोत्री - डॉ. शिवांगना शर्मा

वेदाः भारतीयसंस्कृतेः मूलस्रोतभूता वर्तन्ते, भारतीयसंस्कृतौ एतेषां वेदानां नितान्तं गौरवपूर्णं स्थानं विद्यते। मन्त्र-ब्राह्मणरूपस्य शब्दाराशेरेव अपरं नाम वेद इति। 'मन्त्रब्राह्मणयोर्वेदनामधेयम्' इति आपस्तम्बे उक्तम्। यागादीनाम् अनुष्ठानं देवानां स्तुतिश्च यैर्विधीयते ते मन्त्राः कथ्यन्ते। यागक्रियोपदेशका ग्रन्था ब्राह्मणा भवन्ति। वस्तुतो ब्राह्मणभागस्य विकासः मन्त्राणामुप-योगार्थं कृतः। एतस्य त्रयो भागा भवन्ति-

1. ब्राह्मणग्रन्थाः।
2. आरण्यकग्रन्थाः।
3. उपनिषद्ग्रन्थाश्च।

ब्राह्मण-आरण्यक इत्युभयविधग्रन्थेषु दार्शनिक-सिद्धान्तानां धर्मतत्त्वानां च निरूपणं कृतं विद्यते। वेदानामनन्तरं तेषां तत्त्वानां ब्राह्मणग्रन्थेषु कर्मकाण्डरूपा उपनिषत्सु च ज्ञानकाण्डरूपा व्याख्या विहिता।

वैदिकसूक्तेषु येषां दार्शनिकतत्त्वानां स्वरूपं निरूपितं दृश्यते तेषामेव दार्शनिकतत्त्वानां विस्तृतं स्वरूपम् उपनिषत्सु प्राप्यते। सर्वेषामपि दार्शनिकानामथ धार्मिक-सम्प्रदायानां जन्मभूमिः उपनिषद्ग्रन्था एव विद्यन्ते। वस्तुतः उपनिषदः आरण्यकग्रन्थानामेव विशिष्टांगानि सन्ति किन्तु वेदानामन्तिमसारसंग्रहत्वात् ते वेदान्तनाम्ना प्रसिद्धिं गताः। एतत् वेदान्तस्य ज्ञानं तादृशमस्ति यतः परं अन्यत् किमपि ज्ञानं न सम्भवति

यतो हि एषा विद्या परब्रह्मसाक्षात्कारेण परानन्दमयमोक्षं प्रापयति।

वेदान्तविज्ञानसुनिश्चितार्थाः

संन्यासयोगाद्यतयः शुद्धसत्त्वाः।

ते ब्रह्मलोकेषु परान्तकाले

परामृताः परिमुच्यन्ति सर्वे॥

(मुण्डकोपनिषत्, 3.2.6)

“सा विद्या या विमुक्तये” अनया परिभाषयापि एतदेव स्फुटीभवति। उपनिषदां परिगणना प्रस्थानत्रय्यां क्रियते।

भारतीय दर्शन (बलदेव उपाध्याय), पृष्ठ संख्या-36
प्रस्थानत्रय्यां त्रयो ग्रन्थाः सन्ति -

1. उपनिषदः
2. ब्रह्मसूत्रम्
3. गीता च

वस्तुतः एते त्रयो ग्रन्थाः ब्रह्मविद्याया एव अंगानि सन्ति। गीता ब्रह्मसूत्रं चेति द्वयोः आधारभूता उपनिषद एव वर्तन्ते।

अमरकोषे ‘उपनिषत्’ शब्दः गूढधर्मार्थे रहस्यार्थे च प्रयुक्तः- “धर्मे रहस्युपनिषत्स्यात्”।

आदिशंकराचार्यानुसारम् उपनिषत् शब्दस्यार्थः रहस्यं/ब्रह्मविद्या वर्तते।

उपनिषच्छब्दस्य व्युत्पत्तिः:-

उप निषद्यते प्राप्यते ब्रह्मात्मभावोऽनया इति।
उपनिषच्छब्दः उप+नि उपसर्गपूर्वकात् सद् धातोः
क्रिप्रत्यये कृते निषद्यते। उप समीपे निषीदति इति।
गुरोः समीपे उपविश्य ज्ञानप्राप्तिरित्यर्थः।

आदिशंकराचार्यः उपनिषच्छब्दस्य त्रिधा व्युत्पत्तिं
प्रस्तौति। तदनुसारं (उप+नि उपसर्गपूर्वकात्) षट्
धातोः उपनिषच्छब्दस्य निष्पत्तिः। अस्यार्थः 1.
विशरणम्, 2. गतिः (ज्ञानम्, प्राप्तिर्वा), 3. अवसादनम्।

उपनिषच्छब्दस्यार्थः - अविद्यायाः विशरणम्,
ब्रह्मविद्योपलब्धिः, सांसारिकदुःखानां शिथिलीकरणं च
एवम् उपनिषादयति सर्वानर्थकरं संसारं विनाशयति,
संसारकारणभूतामविद्यां वा शिथिलयति, ब्रह्मविद्यां च
गमयतीति उपनिषत्।

मुख्यया वृत्त्या अस्यार्थः ब्रह्मविद्या गौणवृत्त्या च
ब्रह्मविद्याप्रतिपादकाः ग्रन्था अपि उपनिषत् शब्देन
अभिधीयन्ते।

भारतीयपरम्परानुसारम् उपनिषदः अष्टोत्तरशतं
(108) मन्यन्ते। येषु ऋग्वेदसम्बद्धाः 10, शुक्ल-
यजुर्वेदसम्बद्धाः 19, कृष्णयजुर्वेदसम्बद्धाः 32,
सामवेदीयाः 16, अथर्ववेदसम्बद्धाश्च 31 उपनिषदः
सन्ति।

31 अथर्ववेदीयोपनिषदः निम्नांकितास्सन्ति-

अथर्वशिखा, अथर्वशिरः, कृष्णः, गणपतिः,
गरुडः, गोपालतापनम्, जाबालम्, त्रिपुरतापनम्,
दत्तात्रेयः, देव्युपनिषत्, नारदपरिव्रजाक, नृसिंहता-

पनीयोपनिषत्, परिव्राजकान्तपूर्णोपनिषत्, परमहंसः,
पाशुपतम्, भस्म, भावना, महानारायण, महावाक्यम्,
माण्डूक्योपनिषत्, मुण्डक, रामतापनीयोपनिषत्,
रामरहस्यम्, बृहज्जाबालम्, शरभम्, शाण्डिल्यम्, सीता,
सूर्योपनिषत्, हयग्रीव, परब्रह्म, प्रश्नोपनिषत् च।

एतासु सर्वास्वपि उपनिषत्सु पुरुषार्थचतुष्टयस्य
विशदं वर्णनं प्राप्यते। ब्रह्मचर्यस्य पालनम्, गुरुशिष्य-
परम्परा, परा-अपराविद्ये, जीवात्म-परमात्मनोरैक्यम्,
अर्थप्राप्तिः व्याधिनिवारणार्थं विशिष्टमन्त्राणाम् उल्लेखश्चात्र
कृतः। एतदतिरिक्तं गृहस्थस्य कर्तव्यानि, संन्यासिनः
धर्माः मोक्षप्राप्तेः उपायाश्च एते सर्वे सांगोपांगं वर्णिताः
सन्ति।

यद्यपि सर्वेषामपि वेदानाम् उपनिषद्ग्रन्थेषु
धार्मिक-दार्शनिकतत्त्वानां प्राचुर्यं विद्यते तथापि
अथर्ववेदीयोपनिषदः धर्मदृष्ट्या मोक्षदृष्ट्या च विशेषतो
द्रष्टव्याः सन्ति।

एतासामुपनिषदामनुशीलनेन चतुर्णामपि गुरुष्वार्थानां
सिद्धिर्जायते। इति शम्।

सन्दर्भग्रन्थसूची-

1. वैदिकसाहित्य का इतिहास-गजाननशास्त्री
मुसलगांवकरः
2. वैदिक साहित्य एवं संस्कृति-बलदेव उपाध्यायः

एसोसियेट प्रोफेसर

बाबा नारायणदास राज. स्नातकोत्तर

महाविद्यालयः

चिमनपुरा, शाहपुरा, जयपुरम्

मो. 9461519852

मोदी सम्पूर्णदेशे त्रिरङ्गः

प्रधानमन्त्री मोदी

चायं विक्रीय योऽसौ स्वजननवसुधा-

गुर्जरे मुख्यमन्त्री

सर्वेषां साहचर्यात् सकलविकसिते:

सेवकोऽभूत् प्रधानः।

चौकीदारोऽद्य जातः सहचरसहितश्चरचक्षुर्वरेण्यः

श्रीमान्मोदी नरेन्द्रः पुनरमितमतः

स्याद्धि मन्त्री प्रधानः॥१॥

चाय बेचकर जो यह अपनी जन्मभूमि गुजरात में मुख्यमन्त्री तथा बाद में 'सभी का साथ, सभी का विकास' से देश का प्रधान सेवक बना। आज वह अपने सभी साथियों के साथ महान् चौकीदार हो गया है। ऐसे श्रीमान् नरेन्द्र मोदी पुनः एक बार प्रचण्ड बहुमत से प्रधान मन्त्री बनेंगे॥१॥

यशोदाभार्यः

महावीरः सत्ये परम-नवसेवा-व्रतपरः

सुखे दुःखे बुद्धो जनहितकरोऽसौ सुरुचिरः।

स्वराष्ट्रोत्थाने यः प्रतिनिधिप्रधानः सुनिरतो

यशोदाभार्यो भो विरमति नु सत्यात्परिचितात्॥२॥

(टिप्पणी-महावीरः, बुद्धः, यशोदाभार्यः इत्यनेन समासोक्त्या नायकत्रयीषु प्रधानमन्त्री नरेन्द्रमोदीति व्यंग्यार्थः काकुध्वनिश्चाप्यत्र) भगवान् महावीर सत्य की खोज में श्रेष्ठ नये सेवा-व्रत में लगे, भगवान् गौतम बुद्ध प्रजा के हित के लिए सुख दुःख की खोज में लगे रहे और जो जनप्रतिनिधियों का प्रधान है वह अपने राष्ट्र के उत्थान के लिए निरन्तर लगा हुआ है। अरे! यशोदा/ यशोधरा का

□ प्रोफेसर ताराशंकरशर्मा 'पाण्डेयः'

पति क्या कभी सत्य के मार्ग से हटा है? अर्थात् कभी नहीं

॥२॥

निर्मितं नवभारतम्

जम्मूकश्मीरराज्येऽमितगहनतमा मोदिनीतिर्विशेषा

द्वे केन्द्रे नूलभूते जनिभुवि भवतां सर्वकारानुसारम्।

जम्बूकश्मीरनामाऽपरमपि च नवं तत्र लद्दाखनाम

केन्द्रादिष्टिश्च भूयात्प्रतिनगरमथो भारतीयस्त्रिरङ्गः॥३॥

नवभारत का निर्माण... जम्मू कश्मीर राज्य के सन्दर्भ में अमित शाह की गहरी सोच से प्रधान मन्त्री नरेन्द्र मोदी की विशेष नीति से सरकार के अनुसार आज से जम्मू कश्मीर और लद्दाख नाम के दो केन्द्र होंगे वहाँ पर प्रचलित नीतियां खत्म तथा केन्द्र सरकार के आदेश चलेंगे और प्रत्येक नगर और गांव में भारतीय तिरंगा लहरायेगा॥३॥

सम्पूर्णदेशे त्रिरङ्गः

जम्मूकश्मीरराज्ये गगनतलगतः सर्वविद्यालयेषु

नूत्ने लद्दाखराज्येऽपि लघुशिशुमुखैर्दिव्यघोषः प्रभूयात्।

राष्ट्रे स्वातन्त्र्यघस्रेऽमितजनसुमनो-मोदकारी सुदिव्यो

बालैरुत्साहपूर्व सुमृदुहृदयैस्तोत्यतेऽयं त्रिरङ्गः॥४॥

नव निर्मित जम्मू कश्मीर और लद्दाख नाम से बनाये गये केन्द्र शासित प्रदेशों के सभी विद्यालयों में छोटे छोटे बच्चों के मुख से दिव्यघोष आकाश में गूँजे तथा सम्पूर्ण राष्ट्र में स्वतन्त्रता दिवस पर कोमल हृदय बच्चों के द्वारा उत्साह पूर्वक करोड़ों लोगों के मन को आनन्दित करने वाला यह दिव्य तिरंगा लहराया जाता है॥४॥

हाउडी मोदी

मोदी ट्रम्पेन साकं निदिशति जनतां 'हाउडी' बोधयन् वै नो नैवातंकवादं कथमपि सहते कोपि देशः पृथिव्याम्। प्रत्यादेशो मिलित्वा विधिपरिधिगतो लोककल्याणकारी शान्त्यर्थं संविधेयो जगति शमरतैर्नीतिनिर्धारकैस्तत् ॥ 5 ॥

हाउडी मोदी ने राष्ट्रपति ट्रम्प के साथ जनता को संदेश दिया कि पृथ्वी पर अब कोई भी देश आतंकवाद सहन नहीं करेगा, शान्ति में लगे हुए नीति निर्धारण करने वाले सब देश मिलकर सारे विश्व में आतंकवाद का उन्मूलन और शान्ति स्थापित करने के लिए कोई कल्याणकारी संवैधानिक उपाय करेंगे ॥ 5 ॥

देवदीपावली

अस्मत्त्वान्तःस्थराष्ट्रमितविभवकृते कामनां कर्तुकामः काश्यां मोदी नरेन्द्रोऽमलसुरसरितः कूलघट्टेऽनुकूले। दीपं प्राकाशय मोदी हितमिव मनुते देवदीपावलीं यो मन्त्रिप्रेष्ठः प्रधानो जनमतमहितो मोदते श्रीनरेन्द्रः ॥ 6 ॥

सब के दिलों में बसने वाले हमारे भारत राष्ट्र के अनन्त वैभव के लिए कामना करते हुए जनमत से महिमा शाली प्रधानमंत्री नरेन्द्र मोदी ने प्रसन्न होकर काशी में निर्मल गंगा के घाट पर देव-दीपावली के दिन दीप प्रज्ज्वलित करते हुए राष्ट्रहित की कामना की ॥ 6 ॥

सारनाथं प्रयातः

मोदी दैवीयगंगाऽमलतटडुमरी-घट्टतः प्राप्य काशीं दीप्त्वाग्र्यो देवदीपावलिरजनिमुखे राजघट्टे प्रदीपम्।

भूतेशं विश्वनाथं सपदि स प्रणमन् सारनाथं प्रयातो राष्ट्रेत्थानाय मोदी सुहृदिव यतते साहचर्यात् समेषाम् ॥ 7 ॥

प्रधानमंत्री मोदी देवगंगा के निर्मल तट डुमरी घाट से काशी आए और देव दीपावली के दिन प्रदोष काल में राजघाट पर दीप प्रज्ज्वलित किया और भूत-भावन भगवान् काशी विश्वनाथ को प्रणाम कर सारनाथ को प्रस्थान किया। मोदी राष्ट्रेत्थान के लिए सभी के सहयोग से मित्रवर के समान प्रयास करते हैं ॥ 7 ॥

लोकसेवाव्रती मोदी

जनप्रतिनिधिमोदी लोकसेवाव्रती यो

धनबलविकसित्यै काङ्क्षते साहचर्यम्।

नरि सुकृतप्रयत्नो राष्ट्रभावोपपत्यै

जयति जगति कीर्तिः सत्कृतीनां समन्तात् ॥ 8 ॥

जनप्रतिनिधि नरेन्द्र मोदी जनता की सेवा करने के लिए कृतसंकल्प हैं और आर्थिक विकास एवं सेना का मनोबल बढ़ाने के लिए सबका साथ चाहते हैं। जन जन में राष्ट्र भावना जगाने के लिए हमेशा प्रयासशील हैं। अच्छे काम करने वालों का यश सारे संसार में फैलता है ॥ 8 ॥

आचार्यचरः,

ज.रा.रा. संस्कृत विश्वविद्यालयः, जयपुरम् (राज.)

पत्रसंकेतः मकान नं. 2381, खजाने वालों का रास्ता,

जयपुर-302001 (राज.)

ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 150/-, पंचवर्षीय शुल्क 700/-, आजीवन सदस्यता (15 वर्ष) शुल्क 2100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम — भारतीयसंस्कृतप्रचारसंस्थान

खाता संख्या — 2139101912498

IFS Code - CNRB0002139

कीर्तिकाम्या कमला

□ डॉ. राजेश्वरी भट्टः

7 नवम्बर 2020 तमे ख्रिस्ताब्दे आत्मनो विराड्-व्यक्तित्वेन विश्वस्य विकसिततमे अमरीकादेशे उपराष्ट्रपतिपदस्य कृते विजयिनी 'श्रीमती कमला हैरिस' गोलाद्धद्वयोर्मुक्तकंठेनाभिनन्दिता जाता। इतोऽप्यधिकं हर्षस्य गौरवस्य च विषयो वर्तते यत् आत्मन ऐतिहासिक-विजयेन लोके चमत्कृतिं जनयन्ती उपराष्ट्रपतिपदस्य कृते निर्वाचिता 'श्रीमती कमला हैरिस' भारतीयमूलस्य अश्वेतवर्णा प्रथमा महिला वर्तते। कमला महाभागाया जननी 'श्रीमती श्यामा गोपालन' 'चेन्नईनगरे' प्राणघातक-कैंसररोगस्य शोधकर्त्री आसीत्। 1960 तमे ख्रिस्ताब्दे सा चेन्नई नगरात् 'अमेरिका देशे' 'बर्कले' इति स्थाने आगतवती। अत्र सा अध्यापनकार्ये संलग्नाऽसीत्। 1961 तमे ख्रिस्ताब्दे श्यामला 'जमेका' निवासी अर्थशास्त्रविषये अध्ययने संलग्नेन 'श्री डोनाल्ड हैरिस' महोदयेन सह परिचयबद्धा, ततो विवाहबन्धनेन सुबद्धा जाता। कालेन 20 अक्टूबर 1964 दिनांके हैरिसदम्पत्योः प्राङ्गणं स्वनाम्नोऽन्वर्थायाः कन्यायाः कमलाया जन्मना धन्यं जातम्। विधेर्विधानेन अचिरमेव दम्पत्योर्मध्ये उत्थितेन विवादेन, वैचारिकवैषम्येण च श्यामलायाः पतिः 'डोनाल्ड हैरिस' अल्पवयस्कयोः कमला, माया इति पुत्र्योः पत्न्याश्च आगतमनपेक्ष्य विवाहबन्धनं विच्छेद्य पलायितो जातः। सम्प्रति जननी श्यामला एव एकाकिनी पित्रोः दायित्वं निरवाहयत्। यदा कदा मात्रा सह पुत्र्यौ भारतदेशे गतवत्यौ। भरतदेशे कमलाया मातामहः स्वाधीनता-सेनानी राजकीय सेवायां संलग्नो जागरूको नागरिक आसीत्। भारत-भ्रमणसमये कमला भारतीय संस्कृत्या संस्कारैश्च दृढेन प्रभाविता जाता। 2018 तमे विरचितायां 'द टुथ वी टोल्ड' इति आत्मकथायां 'श्रीमती कमला हैरिस' वर्णभेदस्य कुण्ठया ग्रसिते अमरीकीसमाजे अश्वेतवर्णीययोः पुत्र्योः लालन, पालन, संरक्षण, समुचितव्यक्तित्वादीनां विकासाय

संघर्षशीलाया मातुः महत्या भूमिकाया विशदं वर्णनं कृतवती। 2009 तमे ख्रिस्ताब्दे श्यामलाया निधनं जातम्। बाल्ये 'आर्कलैण्ड' इति स्थाने परिवर्द्धमाना मेधाविनी 'कमला हैरिस' हार्वर्ड विश्वविद्यालयतः स्नातक उपाधिना सम्मानिता जाता। ततः 'कैलिफोर्निया' विश्वविद्यालयतः विधिविषये शिक्षामधिगतवती। आत्मनो प्रखरप्रज्ञया वाक्याटवेन च कमला महाभागा किञ्चित् कालं "सैन-फ्रांसिस्को" इति महानगरे अधिवक्तृ रूपेण कार्यं कृतवती। सिद्धिद्वारं प्रति अग्रे गच्छन्ती गुणानां खनित्री 'कमला हैरिस' 2003 तमे ख्रिस्ताब्दे 'डेमोक्रेटिक दलस्य' पक्षतः एटोर्नी पदे स्थिता आत्मनः सशक्तां अभिज्ञां अभिव्यञ्जयत्। अस्मिन्नन्तरे 2014 तमे ख्रिस्ताब्दे कीर्तिकाम्या कमला विधिविशेषज्ञेन 'डगलस एहमॉफ' महोदयेन सह विवाहं व्यरचयत्। चरैवेति चरैवेति इति संकल्पेन संस्कारिता, कमला हैरिस 2017 तमे ख्रिस्ताब्दे कैलिफोर्नियायां "संयुक्त-राज्यसीनेटर" इति दुर्लभं पदे प्रतिष्ठापिता। सीनेटर पदे स्थितायाः 'कमला हैरिस महाभागायाः' कार्य-नैपुण्येन निष्पक्षनिर्णयेन, दूरदृष्ट्या, दृढसंकल्प-शक्त्या चाऽभिभूतेन अमेरिकाया नव-निर्वाचित राष्ट्रपति- 'जोब्राइडन महोदयेन' श्रीमती कमला मुहुर्मुहुः स्तुता जाता। प्रशासनिक-राजनैतिक-विषयैः सह 'श्रीमती कमला' मानवाधिकारान् प्रति अपि संघर्षशीला दृश्यते। वर्ण-लिङ्ग-शिक्षादीन् विषयानधिकृत्य कमला सदैव सावहिता अस्ति। आत्मना कृतैः सत्कार्यैः, महदुपलब्धिभिश्च बहुमुखी प्रतिभासम्पन्ना, "कमला हैरिस" अमेरिकादेशे 'महिला बराक ओबामा' 'राष्ट्रपति महोदयस्य युवा संस्करणम्' इत्यादिभिस्सम्मानसूचकप्रशस्तिभिः प्रशंसिता जाता। प्रधानमंत्री नरेन्द्रमोदी-महोदयेनापि वर्धापनवचनैः सम्मानिता जाता। गौरवस्य विषयोऽयं वर्तते यत् अमेरिकाया नागरिकान् प्रति निष्ठावती

‘कमला हैरिस’ भारतीय आचार-विचार-आहार-व्यवहारादीन् प्रति अत्युदारा दृश्यते। नूनं उत्तरोत्तरं अग्रे गच्छन्ती कमला देशद्वयस्य कीर्ति कलयिष्यति।

हिन्दी अनुवाद

अपने विराट् व्यक्तित्व से 7 नवम्बर 2020 ई को विश्व के विकसिततम ‘अमेरिका’ देश में उपराष्ट्रपति पद के लिए विजयिनी ‘श्रीमती कमला हैरिस’ सम्पूर्ण विश्व में मुक्त कंठ से अभिनन्दित है। इससे भी अधिक हर्ष एवं गौरव का विषय है कि अपनी ऐतिहासिक विजय से लोक को आश्चर्यान्वित करने वाली ‘श्रीमती कमला’ भारतीय मूल की अश्वेत वर्णीया प्रथम महिला है। कमला महोदया की माता ‘श्री श्यामला गोपालन’ चेन्नई नगर में कैंसर जैसे घातक रोग पर शोध संलग्ना थी 1960 में श्यामला गोपालन चेन्नई से अमेरिका आ गई थी। यहाँ वे अध्यापन कार्य में संलग्ना थी। 1961 ई. में ‘श्यामला गोपालन’ का जैमेका निवासी अर्थशास्त्र विषय में अध्ययनरत श्री डोनाल्ड हैरिस के साथ परिचय हुआ एवं शीघ्र ही वे दोनों विवाह बन्धन में बँध गए एवं 20 अक्टूबर 1964 को हैरिस दम्पती का प्राङ्गण अपने नाम को अन्वर्थ करने वाली कन्या कमला के जन्म से धन्य हो गया। विधि के विधान से शीघ्र ही हैरिस दम्पती के बीच होने वाले विवाद एवं वैचारिक मत भेद से श्यामला के पति ‘डोनाल्ड हैरिस’ अपनी पत्नी एवं कमला तथा माया इन दो पुत्रियों के भविष्य को उपेक्षित कर, विवाह बन्धन से मुक्त होकर पलायन कर गए। अब अकेली श्यामला ने ही माता एवं पिता दोनों के दायित्व का निर्वाह किया। कभी कभी माता श्यामला के साथ कमला एवं माया भी भारत देश की यात्रा पर गई थी। श्रीमती कमला के नाना स्वाधीनता सेनानी एवं जागरूक, सरकारी सेवा में संलग्ना अधिकारी थे। भारत भ्रमण के समय कमला भारतीय संस्कृति एवं संस्कारों से अत्यन्त प्रभावित हुई थी। 2018 ईसवी में विरचित अपनी आत्मकथा ‘The truth we told’ में श्रीमती कमला हैरिस ने, वर्णभेद की कुण्ठा से ग्रसित अमरीकी समाज में अश्वेत वर्णीया दो पुत्रियों के लालन, पालन, संरक्षण, समुचित व्यक्तित्वादि के

विकास में, माता श्यामला की महत्वपूर्ण एवं सघर्षमयी भूमिका का विशद वर्णन किया है।

2009 ई. में कमला हैरिस की माता ‘श्यामला’ का निधन हो गया। बचपन से आर्कलैण्ड में पली बड़ी कमला हैरिस ने समय से हार्वर्ड विश्वविद्यालय से स्नातक उपाधि प्राप्त की तत्पश्चात् कैलिफोर्निया विश्वविद्यालय से विधि विषय में अध्ययन किया। अपनी प्रखर प्रतिभा एवं वाणी विलास से कमला हैरिस ने कुछ समय फ्रांसिस्को महानगर में अधिवक्ता के रूप में कार्य किया। निरन्तर सिद्धिद्वार की ओर बढ़ती हुई, गुणों की खान ‘श्रीमती कमला हैरिस’ ने 2003 ई. में कैलिफोर्निया में ही डेमोक्रेटिक पार्टी से एटार्नी पद प्राप्त किया तथा अपनी सशक्त पहचान बनाई। इस बीच 2014 में कीर्तिमती कमला ने डगलस एहमाफ महोदय के साथ विवाह किया। चरैवेति चरैवेति इस संकल्प से संस्कारित कमला हैरिस 2017 ई. में ‘कैलिफोर्निया’ में ‘संयुक्त राज्य सीनेटर’ जैसे दुर्लभ पद पर प्रतिष्ठित हुई, सीनेटर के महत्त्वपूर्ण पद पर स्थित ‘श्रीमती कमला’ के नैपुण्य, निष्पक्ष निर्णय, दूरदृष्टि तथा दृढ़ संकल्प शक्ति से अभिभूत अमेरिका के नवनिर्वाचित राष्ट्रपति ‘जोब्राइडन’ महोदय ने ‘श्रीमती कमला’ की भूरि भूरि प्रशंसा की। प्रशासनिक एवं राजनैतिक विषयों के अतिरिक्त श्री कमला हैरिस मानवाधिकारों की सुरक्षा के प्रति भी संघर्षशीला है। वर्ण, लिङ्ग शिक्षा आदि विषयों के प्रति भी वह अत्यधिक सचेत है। अपने सत्कार्यों एवं महान् उपलब्धियों के कारण बहुमखी प्रतिभा सम्पन्न ‘कमला हैरिस’ अमेरिका में ‘महिलाबराक ओबामा’, राष्ट्रपति महोदय युवा संस्करण इत्यादि सम्मान सूचक उपाधियों से सम्मानित है। विजयिनी कमला हैरिस भारत के प्रधान मंत्री श्री नरेन्द्र मोदी के द्वारा बधाई के वचनों से सम्मानित हुई है। गौरव का विषय है कि ‘अमेरिका’ के नागरिकों के प्रति निष्ठावती कमला हैरिस भारतीय आचार, विचार आहार, व्यवहारादि के प्रति भी अत्यन्त उदार है। निश्चय ही उत्तरोत्तर विजय प्राप्त करती हुई कमला हैरिस दोनों देशों की कीर्ति बढ़ायेंगी।

शिशिरे हैमन्तिको विधिरिष्यते

□ प्रो. बनवारीलालगौडः

पूर्व-कुलपतिः

कालप्रभावाद्धेमन्ते कफसञ्चयो भवतीति-
लिखितं मया पूर्वस्मिंल्लेखे। हेमन्तर्तुस्तु वर्ततेऽन्तिम
ऋतुः विसर्गात्मकेषु ऋतुषु। तत्र हि पक्ता बलीभव
त्यत एव जनाः गुरुगुणात्मकानां स्निग्धानां मेद्यानां
गरिष्ठानां द्रव्याणां तैर्विनिर्मितानाञ्च कृतान्नानां
मौषधयोगानामपि प्रयोगं कुर्वन्ति। अस्मिन्तौ
दक्षिणाभिमुखेऽर्के कालमार्ग-मेघवातवर्षाभिहत-
प्रतापे सति सोऽर्कः जनानां नादत्ते बलम्। ये जनाः
ऋतुचर्यायाः सम्यक्परिपालनं कुर्वन्ति तेषां शरीर
बलस्याभिवर्धनमभवति हेमन्ते। हिताहारोपयोगिन
उपचितबलाः जनाः सामान्यतया स्वस्थाः भवन्ति।
स्वास्थ्यप्रदो भवति शीतर्तुरिति प्रचलिता ह्येषा
विचारसरणिः। कालेऽस्मिन्निविष्टमांसशोणिता-
स्थीन्युपबृंहितानि बलयुक्तानि च शरीराणि व्याधि
सहानि (व्याध्युत्पादकप्रतिबन्धकानि) भवन्ति।
वातपित्तश्लेष्माणस्तु स्वे स्वे स्थाने व्यवस्थिताः स्वानि
स्वानि प्राकृतानि कार्याणि कुर्वन्ति, रोगप्रतिधक-
शक्तिसम्पन्नाः सम्यग्व्यायामं कुर्वन्तः पुष्टिदं भोजनं
कुर्वन्तश्च बलवन्तो जनाः रोगरहिताः तिष्ठन्ति।

कालप्रभाव से हेमन्त में कफसञ्चय होता है यह
इससे पहले वाले लेख में मैंने लिखा है। हेमन्त ऋतु तो
विसर्गात्मक ऋतुओं में अंतिम ऋतु है। इसमें जठराग्नि
प्रबल होती है, इसलिए लोग गुरु गुण वाले स्निग्ध,
मेदायुक्त (वसायुक्त), गरिष्ठ द्रव्यों का और उन से निर्मित
कृतान्नों का तथा औषधियों का भी प्रयोग करते हैं। इस
ऋतु में सूर्य के दक्षिणाभिमुख होने पर तथा काल के मार्ग
के प्रभाव से तथा मेघवायु तथा वर्षा के प्रभाव से नष्ट हो
गया है प्रताप जिसका ऐसे सूर्य के हो जाने पर वह सूर्य
लोगों के बल को ग्रहण नहीं करता है। जो लोग ऋतुचर्या
का सम्यक् परिपालन करते हैं, हेमन्त ऋतु में उनके

शरीरबल की अभिवृद्धि होती है। हिताहार का उपयोग
करने वाले सञ्चित हो गया है बल जिनमें ऐसे लोग
सामान्यतया स्वस्थ होते हैं। शीत ऋतु स्वास्थ्यप्रद होती
है। ऐसा विचारक्रम लोगों में प्रचलित है। इस काल में
निविष्ट (व्यवस्थित, अभिवृद्ध) मांस, शोणित और
अस्थियों वाले पुष्ट हुए बलयुक्त शरीर व्याधिसह (व्याधि
को उत्पन्न करने वाले हेतुओं को प्रतिबन्धित करने वाले)
होते हैं और अपने-अपने स्थान पर व्यवस्थित वात, पित्त
तथा श्लेष्मा तो अपने-अपने प्राकृत कार्यों को करते हैं,
रोग प्रतिरोधक शक्ति सम्पन्न व्यस्थित व्यायाम करते हुए
बलवान् लोग पुष्टि प्रदान करने वाले भोजन को करते हुए
रोग रहित रहते हैं।

हेमन्तशिशिरौ तु शीतात्मकावेवर्तु भवतः किन्तु
तत्र सूर्यस्यायनात्मको विभेदो वर्तते। अत एव
शिशिरस्यादानारम्भकत्वेन रौक्ष्यमधिकं भवति तथा
मेघमारुतवर्षाः शिशिरेऽधिका भवन्ति, तज्जं च
शीतमधिकं हेमन्ताद्धवतीत्यर्थः। मार्गशीर्ष-
पौषमासयोः हेमन्तर्तुः भवति। सामान्यतया
हेमन्तागमनमक्टूबर-मासस्य पञ्चविंशतितमे दिनाङ्के
प्रायो भवति, 24 दिसम्बरपर्यन्तञ्च तस्य संस्थितिं
स्वीकुर्वन्ति तज्ज्ञाः। तदनन्तरन्तु माघफाल्गुनमा-
सात्मकः शिशिरो भवति प्रायः 24 फरवरीपर्यन्तम्।

हेमन्त एवं शिशिर ये दोनों ऋतुयें तो शीतात्मक होती
हैं, किन्तु इनमें सूर्य का मार्ग सम्बन्धी भेद होता है,
इसलिए शिशिर ऋतु के आदान का आरम्भ करने वाली
होने के कारण इस ऋतु में रौक्ष्य अधिक होता है तथा
मेघवायु एवं वर्षा शिशिर में अधिक होती हैं। उनसे उत्पन्न
शीत हेमन्त से अधिक होता है, यह तात्पर्य है और
मार्गशीर्ष एवं पौष मास में हेमन्त ऋतु होती है।
सामान्यतया अक्टूबर मास के 25 वें दिनाङ्क से प्रायः

हेमन्त का आगमन होता है और ऋतुओं के विशेषज्ञ उसकी स्थिति 24 दिसम्बर स्वीकार करते हैं। उसके बाद तो माघ एवं फाल्गुन मास वाली शिशिर ऋतु प्रायः 24 फरवरी पर्यन्त होती है।

आयुर्वेदे तु सोमसूर्यानिलानां विशिष्टं महत्त्वं संस्वीकृतम्, यतो हि शरीरस्थितेषु वातपित्त-कफेष्वेतेषां कालात्मकः प्रभावोऽवलोक्यते। कालो देवतारूपः, स च नित्यरूपोऽपि प्राणिनामदृष्टेन नानारूपेण गृहीतः सन्कदाचित्सूर्यबलवायुबल-मोहबलादीन्करोति। यदा हि सूर्यस्योत्तरेणायनेन गमनं भवति तदा शनैः शनैस्तस्यांशुषु प्रखरत्वमा-पद्यते। तैश्च मरीचिभिः भगवान् मरीचिमाली जगतः स्नेहपानं करोति। शिशिरे हि हरिदश्च उत्तरायणं प्रति गमनमारभते, अत एव प्रारम्भे हि तस्मिन्काले तस्य मयूखेषूष्णत्वमधिकं न भवत्यपितु मेघमारुत-वर्ष-जमेव शीतमधिकं भवति, तस्माच्छिशिरेऽपि हैमन्तिकः सर्वो विधिरिष्यते। कालस्य हेमन्ततुल्य-त्वाद् विशिष्टरौक्ष्यशीतयुक्तत्वाच्च हैमन्तिको विधि-रुपयुक्तो भवति। आचार्यश्चरकः कथयति-

आयुर्वेद में तो चन्द्रमा, सूर्य और वायु का विशिष्ट महत्त्व स्वीकृत किया गया है, क्योंकि शरीर में स्थित वात, पित्त एवं कफ में इनका काल स्वरूपक प्रभाव देखा जाता है। काल देवता रूप है और नित्य रूप भी प्राणियों में अदृश्य रूप से अनेक प्रकार से गृहीत किया हुआ वह काल सूर्यबल, वायुबल एवं सोमबल आदि को करता है। जब सूर्य का उत्तरायण में गमन होता है तब धीरे-धीरे उसकी किरणों में प्रखरता आ आती है, उन किरणों में भगवान् सूर्य संसार का स्नेहपान करते हैं। शिशिर ऋतु में सूर्य उत्तरायण की ओर गमन को प्रारम्भ करता है इसलिए प्रारम्भ में (उस प्रारम्भिक काल में) उसकी किरणों में अधिक उष्णता नहीं होती है अपितु मेघमारुत एवं वर्षा से उत्पन्न शीत ही अधिक होता है। इसलिए शिशिर ऋतु में

भी हेमन्त ऋतु की सम्पूर्ण विधि अभीष्ट होती है। काल के हेमन्त ऋतु के तुल्य होने के कारण और विशिष्ट रौक्ष्य तथा शीतयुक्त होने के कारण इसमें हेमन्त ऋतु की विधि उपयुक्त होती है आचार्य चरक करते हैं-

हेमन्तशिशिरौ तुल्यौ शिशिरेऽल्पं विशेषणम्।

रौक्ष्यमादानजं शीतं मेघमारुतवर्षजम्॥

तस्माद्धैमन्तिकः सर्वः शिशिरे विधिरिष्यते।

- (च.सू. 6/19-20)

हेमन्त एवं शिशिर ये दोनों ऋतुयें प्रायः समान हैं, किंतु शिशिर ऋतु में कुछ विशेष होता है, शिशिर में आदान काल के कारण रूक्षता तथा मेघवायु एवं वर्षा जनित शीत अधिक होता है इसलिए हेमन्त ऋतु सम्बन्धी संपूर्ण विधि शिशिर ऋतु में भी अभीष्ट है।

संवत्सरात्मके हि विभागे सूर्यस्य द्वौ मार्गौ स्वीकृतौ-दक्षिण उत्तरश्च। तत्र दक्षिणः कर्कटादयो धनुरन्ताः, मकरादिरुत्तरः। कालस्वभावमार्गगमन-क्रमे यदा स दक्षिणायनेन क्रामति तदा पृथिव्या दिवाकरगभस्तीनां तिर्यक् स्वरूपे सम्पर्को भवति, यदा तु मकरे सङ्क्रमणं भवति भास्करस्य तदा भास्वद्दृष्णीनां परितप्तता शनैः शनैस्तापयति धरित्रीं जनांश्च। शिशिरे तूत्तरायणं प्रति गमनारम्भो भवत्यत एव नोष्णतामनुभवन्ति जनाः वसन्ते तु मार्तण्डे स्वल्पा प्रचण्डता समायात्यत एव दिनकृद्धाभिर्भीतो जनः वारयत्युस्मानुष्णान्। ग्रीष्मे तु यदा सहस्रांशुः विक्षिपति करात्मकान् प्रतप्तान् प्रकीर्णानि किरणानि तदा सौम्यांशक्षयभयात् सुगोपायितशरीरः जन्तुः न धिनोति।

संवत्सरात्मक विभाग में सूर्य के दो मार्ग स्वीकृत किए गए हैं- दक्षिण एवं उत्तर। उसमें कर्कट आदि से लेकर धनुपर्यंत दक्षिण मार्ग है और मकर आदि उत्तर मार्ग है। काल के स्वभाव से मार्गगमन के क्रम में जब वह दक्षिणायन से जाता है तब सूर्य की किरणों का पृथ्वी से

तिर्यक् रूप से संपर्क होता है। लेकिन जब सूर्य का मकर में सङ्क्रमण होता है तो सूर्य की किरणों की परितप्तता शनैः शनैः पृथ्वी को और लोगों को परितप्त करती है (तपाती है)। शिशिर ऋतु में तो उत्तरायण की ओर सूर्य का गमन प्रारम्भ ही होता है इसलिए लोग उष्णता का अनुभव नहीं करते हैं। वसन्त ऋतु में तो सूर्य में थोड़ी प्रचण्डता आ जाती है। इसलिए सूर्य की किरणों से डरा हुआ व्यक्ति उष्ण किरणों का निवारण करता है अर्थात् उनसे बचने का प्रयत्न करता है। ग्रीष्म ऋतु में जो जब सूर्य अपनी हाथरूपी बिखरी हुई किरणों को फेंकता है तब सौम्य अंश के क्षण के भय से अच्छी तरह से सुरक्षित कर लिया है शरीर जिसने ऐसा प्राणी प्रसन्न नहीं होता है।

एष हुष्णः क्रमः कालप्रभावादादाने क्रमशः कर्षति जनान् कृशताञ्चापादयत्यत एवादाने शिशिरादीनभिलक्ष्य शरीरसंरक्षणं कार्यम्। शिशिरे तु हैमन्तिकीं दिनचर्यामनुपालयेत्, सुपौष्टिकानां द्रव्याणामन्नपानानाञ्च सेवनं कुर्यात् वर्जनीयांश्च कटुतिक्तकषायादीन् परिवर्जयेत् यथा ह्याचार्य-श्रकः-

यह उष्ण-क्रम काल के प्रभाव से आदान में क्रमशः लोगों को कर्षित करता है (उनका लेखन करता है) और कृशता को प्राप्त करवाता है इसलिए आदान काल में शिशिर आदि (शिशिर, वसन्त एवं ग्रीष्म) को ध्यान में रखकर शरीर का संरक्षण करना चाहिए। शिशिर ऋतु में तो हेमन्त में बताई गई दिनचर्या का पालन करना चाहिए। अच्छी प्रकार से पौष्टिक द्रव्यों का एवं अन्नपान का सेवन करना चाहिए तथा कटु, तिक्त, कषायादि वर्जित रसों को परिवर्जित कर देना चाहिए, जैसा कि आचार्य चरक कहते हैं-

कटुतिक्तकषायाणि वातलानि लघूनि च।

वर्जयेदन्नपानानि शिशिरे शीतलानि च॥

- 21॥ (च.सू. 6/21)

शिशिर ऋतु में कटु, तिक्त, कषाय रसयुक्त अन्नपान एवं वातकारक, लघु तथा शीतल अन्नपान का सेवन नहीं करना चाहिए।

यद्यप्यादाने शीतलानां लघूनां स्वादूनां द्रवात्मकानामन्नपानानां सेवनं समुचितं तथाप्यादान-प्रारम्भकत्वाच्छीतात्मकत्वाच्च शिशिरे शीतलानि लघूनि च परिवर्जयेत्। शिशिरादनन्तरमापतति वसन्तस्तत्र च हेमन्तशिशिरयोः कालप्रभावान्निश्चितः श्लेष्मा दिनकृद्धाभिरीरितः कायाग्निं बाधतेऽत एव शिशिरेऽपि यदा कदा श्लेष्मसञ्चयरोधकान्यन्नपानानि द्रव्यान्तराणि चोपसेवेत। पूर्वस्मिन् लेखे हेमन्ते सेवनीयानामन्नपानानामन्येषाञ्च द्रव्याणामुल्लेखो विहितः। तेषां प्रयोगेण शिशिरे श्लेष्मसञ्चयो न भवति। अन्यान्यपि शिशिरे सेवनीयानि कानिचिद् द्रव्याण्यत्रोल्लिख्यन्ते येषां प्रयोगो यदा कदा करणीयः, यथा-

यद्यपि आदान काल में शीतल, लघु एवं मधुर तथा द्रवात्मक अन्नपान का सेवन उपयुक्त है, फिर भी आदान प्रारम्भक ऋतु होने के कारण तथा शीत स्वरूप वाली होने के कारण शिशिर ऋतु में शीतल एवं लघु द्रव्यों का परिवर्जन कर देना चाहिए। शिशिर के बाद में वसन्त आता है, उसमें हेमन्त और शिशिर में काल के प्रभाव से सञ्चित तथा सूर्य की किरणों से प्रेरित श्लेष्मा कायाग्नि को बाधित करता है। इसलिए शिशिर ऋतु में भी यदा-कदा श्लेष्मा का सञ्चय रोकने वाले अन्नपान और अन्य द्रव्यों का सेवन करना चाहिए इससे पहले वाले लेख में हेमन्त ऋतु में सेवनीय अन्नपान एवं अन्य द्रव्यों का उल्लेख किया गया है उनके प्रयोग से शिशिर ऋतु में श्लेष्मा का सञ्चय नहीं

होता है, शिशिर ऋतु में सेवनीय अन्य कुछ द्रव्यों का भी यहाँ उल्लेख किया जा रहा है जिनका प्रयोग यदा कदा करना चाहिये, जैसे -

1. त्रिफला मृद्वीका कटुरोहिणी गुडूचीनां सममात्रायां गृहीतानामेतेषां समेतानां चतुर्णां द्रव्याणां विंशतिग्रामपरिमितानां कषायनिर्माणं कृत्वा पिबेच्छिशिरे पित्तश्लेष्महरस्त्वेष कषायो ह्यानु लोमिकः।

त्रिफला (हरड़ बहेड़ा आंवला), मुनक्का, कुटकी एवं गिलोय समान मात्रा में लिए हुए इन सब का सम्मिलित का चारों द्रव्यों का 20 ग्राम परिमाण में लिये हुए का क्वाथ बनाकर शिशिर ऋतु में पीना चाहिए। यह कषाय पित्त एवं श्लेष्मा का हरण करने वाला एवं अनुलोमन करने वाला होता है।

2. एष एव क्वाथः त्रिवृताशर्करायुक्तः पित्तश्लेष्मा ज्वरापहो भवति।

निशोथ एवं शर्करा मिलाया हुआ यही क्वाथ पित्त एवं श्लेष्मा से उत्पन्न होने वाले ज्वर को दूर करने वाला होता है।

3. किराततित्तममृतां चन्दनं विश्वभेषजञ्च सममात्रायां गृहीत्वा क्वाथो विधेयः। शिशिरे यदा कदाऽस्य पानं करणीयम्। वसन्ते सम्भाव्यमाना- नामजातानां विकाराणामनुत्पत्तिकरो ह्येषः कषायः।

चिरायता, गिलोय, चन्दन एवं सोंठ को समान मात्रा में लेकर इनका क्वाथ बनाना चाहिए। शिशिर ऋतु में यदा-कदा इसका पान करना चाहिए। वसन्त ऋतु में सम्भावित जो उत्पन्न नहीं हुए हैं ऐसे विकारों को उत्पन्न नहीं होने देने वाला यह कषाय है।

4. शर्करापिप्पलीतैलघृतक्षौद्रैः समांशकैर्विनिर्मितः ह्येषः सक्तुद्विगुणितो वृष्यो मन्थः शिशिरे प्रशस्यते।

शर्करा, पिप्पली, तैल, घृत एवं शहद इन सब को समान मात्रा में लेकर इनसे दुगुना सत्तू लेकर बनाया गया वृष्यमन्थ शिशिर ऋतु में श्रेष्ठ माना जाता है।

5. मधूकमधुकद्राक्षात्वक्षीरीपिप्पलीबलाः सघृत- माक्षिकाः कासी पार्श्वास्थिशूली च लिह्यात्। ये ह्येभिर्विकारैः ग्रस्ताः न सन्ति तैरपि हेमन्ते शिशिरे वसन्ते च सेवनीयः। कफहरो वृष्यश्चैषः योगः।

महुआ, मुलेठी, मुनक्का, वंशलोचन, पिप्पली एवं खरेंटी घृत एवं शहद मिले हुए ये सब कासवाला, पार्श्व एवं अस्थिशूल वाला व्यक्ति चाटे। जो इन विकारों से ग्रस्त नहीं हैं ऐसे व्यक्तियों के द्वारा भी कफहर एवं वृष्य यह योग हेमन्त, शिशिर एवं वसन्त ऋतु में सेवन करने योग्य होता है।

6. शर्करां घृतभर्जिते यवगोधूमचूर्णे जीवकर्षभकौ मधु च सम्मिश्र्य क्षीणः क्षती कृशश्च लिह्यात्त- दनन्तरञ्च शृतक्षीरानुपानं विधेयम्।

शर्करा, जौ-गेहूं का घृत में भुना हुआ चूर्ण एवं जीवक, ऋषभक एवं शहद को मिलाकर क्षीणव्यक्ति, क्षतयुक्त व्यक्ति एवं कृश व्यक्ति इसे चाटे और उसके बाद उबले हुए दूध का अनुपान करे।

7. क्षतक्षीणप्रसङ्गे प्रोक्तान् सर्पिर्गुडान्सम- ध्वंशाञ्जग्ध्वा चानुपयः पिबेत्। तैर्जनः वीर्यं बलं पुष्टिमाशुतरमाप्नोति।

क्षतक्षीण के प्रसङ्ग में कहे गए शहद मिलाए हुए सर्पिर्गुडों को खाकर दूध पीना चाहिए। उनसे व्यक्ति शुक्र, बल एवं पुष्टि को शीघ्रता पूर्वक प्राप्त करता है।

80, सेनापति हाउस के पीछे
प्रेमनगरम्, झोटवाड़ा, जयपुरम्

प्रेषण-प्रत्येक माह की ५ तारीख सी.एस.ओ. गांधीनगर, जयपुर
पंजीयन क्रमांक (भारत) आर. एन. आई. ३७५८-५७

डाक पंजीयन
Jaipur City/405/2021-23

हार्दिक शुभकामनाओं सहित :-

निर्माता

ए इन्फ्रास्ट्रक्चर लिमिटेड

एस्बेस्टोस सीमेन्ट पाइप्स

सस्ता, मजबूत एवं टिकाऊ

सर्वोत्तम 'माजा' तकनीक द्वारा निर्मित पेयजल, कृषि, बोरवैल, सीवरेज एवं ड्रेनेज में उपयोगी तथा धातु निर्मित पाइपों की अपेक्षा सस्ते और टिकाऊ

निर्माता

एवं

एस्बेस्टोस सीमेन्ट शीट्स

छत एक, लाभ अनेक

उच्च गुणवत्ता की फाइबर सीमेन्ट की नालीदार चादरें

कारखाना : हमीरगढ़ - 311025, जिला भीलवाड़ा (राजस्थान) दूरभाष: 01482-286102-07
दिल्ली कार्यालय : ए-9ए, ग्रीन पार्क मैन, नई दिल्ली-110016 दूरभाष:- 011-26961849/26965673
जयपुर कार्यालय : 411, तीसरी मंजिल, शालीमार काम्प्लेक्स, चर्च रोड, जयपुर-302001 फोन: 0141-4019691/2370566
ईमेल आईडी : jaipur@kanoria.org (Pipe Dn.), sharma.ashok@kanoria.org (Sheet Dn.)

राष्ट्रीय विचारों के लिए पढ़ें



(हिन्दी) साप्ताहिक

पाञ्चजन्य

हमारी विशेषताएं

ORGANISER

(English) Weekly



- राष्ट्रीय दृष्टिकोण
- 7 दशकों से लगातार प्रकाशित
- संसद तथा विधानसभाओं को गुंजायमान करने वाली पत्रिकाएं

- विश्वसनीय, प्रतिष्ठित, दायित्वपूर्ण पत्रकारिता
- हजारों शैक्षिक, व्यावसायिक प्रतिष्ठानों एवं पुस्तकालयों में पहुंच
- ई-पेपर की सुविधा



You can subscribe **Panchjanya/Organiser** Weeklies online through our Websites: www.panchjanya.com, www.organiser.org

वार्षिक
ग्राहक
शुल्क

भारत में ₹ 700/- पाञ्चजन्य • ₹ 800/- ORGANISER (साधारण डाक द्वारा)

विदेशों में \$ 80 (विदेशों में हवाई डाक द्वारा)

प्रसार विभाग

भारत प्रकाशन (दिल्ली) लिमिटेड

2322, संस्कृति भवन, लक्ष्मी नारायण गली, पहाड़गंज, नई दिल्ली- 110055
फोन : 011-47642000, 01, 02, ई-मेल: circ@bpdli.in

स्वत्वाधिकारी-भारतीयसंस्कृतप्रचारसंस्थानम्, राजस्थानम्
अध्यक्ष: शंकरप्रसादशुक्ल: प्रकाशको मुद्रकश्च माणकचन्द
माहेश्वरी द्वारा श्याम प्रिन्टर्स, किशनपोल बाजार, जयपुरम्
दूरभाष: 0141-4001974 पत्रसंकेत:- भारतीभवनम्,
बी-15, न्यू कॉलोनी, जयपुरम्-302001
दूरभाष: 0141-2379014

प्रतिहायाम्,